

## د غربي تمدن نړيوال لرليد او په اسلامي نړۍ د هغه اغېزې - دويمه برخه پوهنوال دكتور مصباح الله عبدالباقي<sup>1</sup>

### چکیده

په دې برخه کې لیکوال کونښن کړی چې هغه لرليد، عقیده او یا هم ارزښتونه په گوته کړي چې غربي تمدن پری ولاړ دی، دا په حقیقت کې یو الحادي عقیده ده، دا عقیده او تصور د غربي تمدن په ټولو انجازاتو اغیزه لري، چې لنډیز یې د درې بنسټیزو عناصرو په اړه ددی تمدن د دریځ په ضمن کې وړاندې شوی دی، د الله په اړه ددی تمدن دریځ) د ټولو معتقداتو لنډیز دا دی چې دا نړۍ په بشپړه توګه د الله د تسلط او حاکمیت څخه ازاده نړۍ ده، ددی سره د الله کار نشته دا باید انسان د خپل عقل په بنسټ باندې اداره کړي (د مادی او طبیعت په اړه د غربي تمدن دریځ) چې لنډیز یې دا دی چې دا کائنات او طبیعت په خپل وجود او په خپل سیر کې کوم ما ورائی موجود ته محتاج نه دی، دا پخپله منځ ته راغلی او د طبیعي قوانینو سره سم پخپله ځان اداره کوي (د انسان په اړه د غربي تمدن دریځ) چې لنډیز یې دا دی چې انسان یا خو د غرب د یو لړ فلسفو له نظره باید د الله ځای ونیسي چې په دې توګه د الوهیت عقیده له منځه یوسي، او یا هم په بشپړه د مادی او طبیعت جزء او برخه وګرځي، چې د نورو طبیعي توکو سره هېڅ ډول توپیر نه لري، او نه یې د وجود لپاره ګوم هدف او غرض او غایت شته، په دې هم هغه ټول قوانین د تطبیق وړ دي چې د طبیعت په نورو توکو تطبیقوي، دا د چا د عبادت لپاره نه دی پیدا شوی لکه اسماني ادیان چې وایي (له دې وروسته لیکوال کونښن کړی چې یو لړ هغه ځانګړتیاوې په گوته کړي چې ددی لرليد او عقیده په نتیجه کې په غربي ټولنه کې راپیدا شوي دي، او په خاتمه کې یې ددی تمدن سره د تعامل په درسته منهج او تګلاری خبره کړی.

1- عضو کادر علمی پوهنځی شرعیات و رئیس پوهنتون سلام  
+93771694474 :  
<mailto:Fasih.1392@gmail.com> :

### معلومات مقاله

تاریخ نشر: 1391/12/05  
شماره مقاله در ژورنال: 05  
تعداد صفحات: 26  
شماره نوبتی مجله: 3 و 4

### کلید واژه ها

اسلامی تمدن ، غربي تمدن ،  
هیومانیزم ، اګزیستانسالیزم ،  
پرګماتیزم ، پرسونالیزم

### معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد، آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.  
آدرس ارتباطی؛ وبسایت: <https://salam.edu.af/magazine> ، ایمیل: [salamuk@salam.edu.af](mailto:salamuk@salam.edu.af) ، شماره های تماس: +93202230664 و +93788275275

### د تېرې برخې نتایج

د غربي فکر ددی اوږد تاریخي پس منظر او شالید د مطالعی څخه وروسته دا نتایج لاس ته راځي:

1. اروپا له پیل څخه د داسی دین د تسلط لاندی راغله چې په انساني افکارو یې بنسټ ایښودل شوی وه.
2. بیا وخت تربله د کلیسا مشرانو په هغی دین کی داسی بدلونونه راوستل چې هغوي یې د هر ډول واک واکداران کړل.
3. ددی بی ساری واک څخه د کلیسا دیني مشرانو ناوړه ګټه پورته کړه، او په ټولنه کې یې بی ساری اختناق او استبداد رامنځ ته کړ.

4. دی هر اړخیز استبداد د هر ډول علمي او ساينسي پرمختگ مخه ونیوله، همدی ته په غرب کی (اصول گرايي) یا (Fundamentalism) وویل شو، چی له امله یې پوهان او علماء او فلسفیان د بیلا بیلو لاملونو په نتیجه کی دی ته اړ شول چی د عکس العمل په حیث ددی استبداد پر ضد راولاړ شي.
5. په پیل کی دا عکس العمل انفرادي وه چی وروسته یی عام حالت غوره کړ، او خلکو د انتقالی مرحلی په توگه داسی یو دین ایجاد کړ چی د الله تعالی د وجود څخه صراحتا انکار هم پکی نه وه خو د الله په وجود باندی ایمان په انسانی ژوندی کی کومه اغیزه هم نه درلوده دی ته طبیعی، یا ربوبي، یا الهی دین وویل شو، او مفهوم یی دا وه چی یواخی د الله په وجود باندی ایمان لري او نور په هیڅ شی باندی ایمان نه لري، لکه پیغمبران، وحی، آخرت... او له همدی امله په ژوندی کومه اغیزه هم لري.
6. په دی وخت کی غلطی دا وشوه چی پر ځای ددی چی د غربی تمدن مفکرینو دا عکس العمل د همدی تحریف شوي کلیسایي عقیدی په مقابل کی منحصر پاتی شي، دی عکس العمل یو عام حالت خپل کړ، او ټول ادیان په کلیسا باندی قیاس کړی شول، او د اروپا خلکو د ټولو ادیانو په مقابل کی هماغه دریغ غوره کړ چی د کلیسا په مقابل کی یې غوره کړی وه.
7. ددی نادرست قیاس او عکس العمل په نتیجه کی د اروپا په خلکو داسی تصورات حاکم شول چی هغه په بشپړه توگه الحادي تصورات ؤ، سره له دی چی یو زیات شمیر وگړي یې تر اوسه په مسیحیت د ایمان دعوه هم لري، مگر د هغی سره سره دوی په بشپړ عملي الحاد کی ژوند کوي، چی دا به مور په دویمه برخه کی په تفصیل سره ولولو.

### دویمه برخه: په غربی نړی د بشپړ الحاد تسلط

کله چې د کلیسا او کلیسایي دین پر ضد قیام وشو، او د هغه د فکري او علمي استبداد څخه خلک خلاص شول، نو په پیل کې مفکرین او ساينس پوهان د الله تعالی په وجود قائل ؤ، او په بشپړه توگه مادي گرایان او ملحدین شوي نه ؤ لکه د نیوټن او داسې نورو ساينس پوهانو په اړه مو چې ولوستل، مگر کله چې د وخت په تیریدو سره علم (ساينس) ترقي وکړه، او په عین وخت کې د کلیسا او کلیسایي دین څخه خلک مایوس شول، اوشدید نفرت یې ورسره پیدا شو، ځکه چې له یوې خوا د هغې بنسټیز عقائد د تجربوي علومو په رڼا کې غلط ثابت شول، او له بلې خوا د هغې فساد او فکري او علمي استبداد له حد څخه تیر شوی و، او په عین حال کې علم او ساينس په مادي اړخ کی دومره ترقي وکړه چې خلکو ته یې داسې اسانتیاوې برابرې کړې چې د کلیسا د واک لاندی یې چا تصور هم نشو کولی، د خلکو ژوند یې بدل کړ، د صحت په میدان کې یې هغه څه انسان ته مهیا کړل چې له دې مخکې د دغه انسان په تصور کې هم نه راگرځیدل، د برق اختراع او د بیلا بیلو موخو لپاره د هغې او د انرژي د نورو مصادر د څخه استفاده یو بل داسې انقلاب وه چې د ساينس او تجربوي علم په نتیجه کې ورته انسان لاس رسی پیدا کړ.

### ددی مادي فلسفو عقیده او فکر

دا خو یې مادي نتایج ؤ، خو د دې ټولو سره سره کوم شی چې د تأمل وړ دی هغه دا دی چې د ساينسي او تجربوي علومو له لارې لاس ته راوړل شوي نتایج د دې لامل شول چې د عقیدې او نړیوال لرلید (جهان بینی) او نړی پیژندنې له پلوه غربی انسان خان په همدې مادي دنیا کې منحصر- وگرځاوه، او د دې دنیوي ژوند او له هغه څخه د اعظمي استفادې پرته بل هر هدف یې د پاملرنې له دایرې څخه بیرون کړ، ارزښتونه یی له پامه وغورځول، اخلاقیات او اصول هم د مادي گټی او تاوان تابع وگرځیدل، لنډه دا چی انسان په پایله کی د یو مادي توکي حیثیت غوره کړ، د نوي علم او ساينس د همدې اغیزې په نتیجه کې د غرب ماده پرست او ظاهر بینه پوهان ورو ورو د الحاد په لور وروښویدل، او مادي او الحادي تگلاره یې خپله کړه، چی دا د هغی اوږدی مقابلی طبیعی پایله وه چی د علم (ساينس) او کلیسایي دین ترمنځ واقع شوه.

د غرب په مقدراتو باندی د مسلطو مادي او الحادي فلسفو له نظره په الله باندې د عقیدې لرلو سبب او علت د انسانانو جهل او ناپوهي وه، د دوی له نظره کله به چې انسان لدې څخه عاجز شو چې د موجوداتو او پدیدو د طبیعی اسبابو په رڼا کې تحلیل وکړي او سبب یې بیان کړي نو هغه به یې د همدې جهالت له امله الله ته منسوب کړي، په دې اړه اوجست کونت وایي: "إن الإنسان إذا عجز عن تعليل ظاهرات الكون ومعرفته أسبابها الطبيعية عزاها إلى قوى شبيهة بقواه البشرية"<sup>(1)</sup> انسان چې کله د گوني پدیدو د تحلیل څخه عاجز شي، او د هغې طبیعی اسباب او لاملونه ونه پیژني نو داسې قوتونو ته یې نسبت کوي چې د دې بشری قواوو سره مشابهت ولري. دا یوازې د اوجست کونت خبره نه وه، بلکې دلته کونت تقریبا د ټولو معاصرو مادي فلسفي مدارسو ترجماني کوي، د همدې عقیدې په بنسټ په غرب کې ډیر فلسفي الحادي مذاهب ایجاد شول، او دا الحادي مذاهب په بیلا بیلو نومونو ونومول شول، مگر د ټولو ترشا یو لر لید او یوه عقیده پرته وه او هغه دا چې دا مادي نړی- نه په خپل پیدایښت او نه هم په استمرار کې کوم داسې ما وراء طبیعی قوت ته اړ ده چې ادیان یې خدای بولي، بلکې دا په طبیعی توگه د طبیعی قوانینو سره سمه منځ ته راغلی<sup>(2)</sup> او د طبیعی قوانینو سره سمه چلیږي، له دی امله د الله په وجود باندې ایمان ته کومه اړتیا نشته، دوی دا هم وایي: چې د دې مادي نړی- په اړه د معلوماتو یوازینی موخه دا ده چې مور هغه وپیژنو او اعظمي گټه ترې واخلو، او طبیعت او ماده د خپل ځان تابع وگرځوو، او هغه په داسې توگه بدله کړو چې د انسان د غوښتونو سره برابره شي.

د اوسني غربی تمدن همدا عقیده په ډیرو لنډو ټکو کې اوجست کونت (۱۷۹۸-۱۸۵۷) داسې بیانوي: "إن الاعتقاد في ذوات عاقلة أو إرادات عليا، لم يكن إلا تصورا نخفي وراء جهلنا بالأسباب الطبيعية. أما الآن و كل المتعلمين من أبناء المدنية الحديثة يعتقدون بأن كل الحوادث العالمية والظواهر الطبيعية لا بد من أن تعود إلى سبب طبيعي، و أنه من المستطاع تحليلها تعليلا علميا مناه العلم الطبيعي، فلم يبق ثمة من فراغ يسده الاعتقاد في وجود الله، ولم يبق من سبب يسوقنا إلى الإيمان به"<sup>(3)</sup> په عقل لرونکو ذواتو، او علیا ارادو (یعنی د الوهیت په عقیدې) عقیده په حقیقت کې یوازې داسې تصورات

(1) وگوره ملقی السبیل فی مذهب النشوء والارتقاء، اسماعیل مظهر ص ۶۸.

(2) چې اکثره یې په دې عقیده دي چې د ډارون د نشأت او ارتقاء د خرافي نظریې سره سم پرې ژوندي موجودات منځته راغلي.

(3) ملقی السبیل فی مذهب النشوء والارتقاء وأثره فی الانقلاب الفکری الحديث، ص ۷۰، اسماعیل مظهر، دویم چاپ، المطبعة العصرية، باهتمام الیاس انطون الیاس، الفجالة، بشارع الخلیج الناصری، رقم ۶، مصر.

و چې د هغې ترشا مور د طبيعي اسبابو څخه خپله ناپوهي او جهالت پټاوه (يعنې د کومې حادثې او دکومې پديدې طبيعي علت او سبب به چې راته معلوم نه شو هغه به مو ما وړاء الطبيعي موجود يعنې الله ته منسوبوه) مگر اوس د نوي تمدن ټول باسواده بچيان په دې عقیده دي چې ټول کوني حوادث او طبيعي پديدې خامخا يو طبيعي سبب او لامل<sup>(1)</sup> لري، او اوس دا ممکن شوي چې د طبيعي علم په اساس تحليل کړي شي (يعنې علت او سبب يې معلوم کړي شي) نو له دې امله کوم داسې فراغ (تشه) پاتې نشوه چې ډکول يې څوک د الله په وجود باندې ايمان درلودلو ته اړ کړي، او داسې کوم سبب او لامل پاتې نشو چې مور د الله په وجود باندې ايمان درلودلو ته سوق کړي.

اوجست کونت چې په نولسمه پېړۍ کې د وضعي ملحدانه فلسفې موجد او د غربي تمدن يو لوی فيلسوف بلل کېږي په دې نظر دی چې د پخوانيو خلکو د الله په وجود باندې د ايمان درلودلو بنسټيز سبب او لامل د طبيعي ظواهرو او پديدو د علتونو او اسبابو څخه ناپوهي وه، ځکه د دې طبيعي اسبابو څخه بې خبرۍ او ناپوهۍ او جهالت خلک دې ته اړ کول چې د الله په وجود ايمان ولري او دا ټول حوادث، ظواهر او پديدې هغې ته منسوب کړي، مگر د ساينس او طبيعي علومو د پرمختگ نه وروسته دې ته اصلاً اړتيا پاتې نشوه چې څوک د الله په وجود ايمان ولري، ځکه د دې ظواهرو تحليل او تفسير له دې ايمان څخه پرته اوس ممکن دی، په دې شکل د دوی له نظره اوس الحاد ته بشپړه زمينه برابره ده، او ايمان ته اړتيا نشته.

### همدا د نوولسمې او شلمې پېړيو د ټولو فلسفي مدارسو نظر دی

سره له دې چې غرب په فکري، سياسي او ديني لحاظ يو تشخص نه لري، هلته ډېر فلسفي مدارس وجود لري، په سياسي لحاظ يو ډېر اختلافات لري، په ديني لحاظ يې څه خلک اصلاً په هيڅ دين عقیده نه لري، يو شمير نور يې ځان مسيحيان بولي، بيا په مسيحيت کې هم ډيرې فرقې او ډلې وجود لري چې په خپلو کې ډير شديد اختلافات لري، مگر ددې ټولو اختلافاتو سره سره دوي د غرب د اوسني تمدن په فکري بنسټونو باند په خپلو کې سره اتفاق لري، او ددې بنسټونو څخه يو بنسټيز اصل هم د عملي ژوند څخه د الله تعالی بې دخله کول او دا ټوله نړۍ په مادي شکل تفسيرول او د طبيعي قوانينو تابع گڼل دي، چې د هغې په نتيجه کې بيا د الله تعالی مداخلې ته د هغوي له نظره کومه اړتيا نه پاتې کېږي، له دې امله ويلی شو چې همدا د غرب د ټولو لويو فلسفي مدارسو نظر دی، ځکه هغه ټول فلسفي مدارس چې په بيلا بيلو نومونو په نوولسمه او شلمه پېړۍ کې په غرب باندې حاکمې وې او تر اوسه حاکمې او مسلطې دي په حقيقت کې ټولې مادي فلسفې دي او همدا يې د نظر لنډيز دي، دوي که ځان ته مادي فلسفې ووايي او که نه ځکه چې يو شمير فلسفې - سره له دې چې په بشپړه توگه مادي فلسفې دي - لدې څخه انکار کوي چې مادي فلسفې ورته وويل شي، او دا له دې امله چې دا نوم د تحقير او سپکاوي لپاره استعمالېږي، په دې اړه يو غربي څېړونکی جون سومر فيل وايي: (ان مجرد تسمية إحدى الفلسفات لنفسها ب"المادية" يعتبر عادة في نطاق حدودنا الثقافية أمراً يدعوننا إلى النفور منها، وقفل الأبواب دونها، وأن كلمة "مادية" تستخدم في العادة في سياق الاتهام لا من أجل التصنيف فقط

..... لهذا فهم يميلون إلى إطلاق اسم "التجريبية" و "الطبيعية" و "الإنسانية" و "الواقعية" و ما شابه ذلك على فلسفات كان الأدق أن تسمى "مادية"<sup>(2)</sup> كله هم چې کومه فلسفه ځان ته مادي فلسفه ووايي نو زموږ د ثقافت او علم تر حده دا يو داسې شی ښکاره کېږي چې مور ترې متنفر کوي، او د هغې په وړاندې دروازې بندوي، او په عامه توگه د (مادي) کلمه د تهمت په سياق کې استعمالېږي، د فلسفو د تصنيف په سياق کې نه استعمالېږي، د همدې امله دوی خپلو هغو فلسفو ته چې - دقيقه خبره خو دا ده چې هغه د مادي فلسفو په نوم يادی شي - د (تجربوي)، (طبيعي)، (انساني) او (واقعي) او داسې نورو فلسفو نوم ورکول غوره گڼي.

دا مادي فلسفې هغه که رومانتيکې فلسفې دي او که عقلايې فلسفې، ټولې په حقيقت کې د يوې مادي فلسفې شاخونه او څانگې دي، په دې وخت کې چې په غربي ټولنه کوم فلسفي مذهب او مدارس په فکري لحاظ حاکم دي هغه ټول د هغه علمي او مادي تگلارې او منهج څخه اغېزمن دي چې د مخکې فلسفيانو د مذهب په ضمن کې يې يادونه وشوه، په دې کې په غرب کې حاکم نظامونو کمونيزم او ليبرال ديموکراسۍ کې هم فرق نشته، ټول په دې مادي منهج او تگلاره کې سره شريک دي، او دا علمي او مادي تگلاره په بشپړه توگه په يو الحادي لرليد او جهان بيني باندې ولاړه ده، دا لرليد او جهان بيني په لاندې توگه خلاصه کولی شو:

### د غربي تمدن لرليد (جهان بيني)

د علمي او مادي فلسفو په مقابل کې د کليسا د پرله پسې ماتو په نتيجه کې په غرب هغه تصور حاکم شو چې هغه هر څه ته د مادي په سترگه گوري، يعنې داسې يو اړخيز تصور چې معرفت، په خپله انسان او ټولو اجتماعي قوانينو ته د همدې مادي تصور له نظره گوري، الله او خدای يې په بشپړه توگه حذف کړي، که څوک پری ايمان هم ولري هغه داسې ايمان نه وي چې په بشري ژوند څه اغيزه ولري، دا په حقيقت کې هغه الحادي تصور دی چې د ټول غربي تمدن په بنسټ کې پروت دی، همدې فکر ته کله د روشنفکرې خوځښت ويلی شي، او کله ورته سيکولريزم ويل کېږي، د دې فکر بنسټ هغه لرليد (جهان بيني) تشکيلوي چې غربي انسان يې د دې کائناتو او د هغې درې گونو عناصرو (اله، انسان، او طبيعت) په اړه لري.

مور هم چې کله د غربي تمدن لرليد او جهان بيني معلومول وغواړو نو بايد د همدې درې عناصرو په اړه ددې تمدن فکر او عقیده معلومه کړو، ځکه دا درې واړه هغه موضوعات دي چې بشري فکر يې له پيل څخه تر اوسه پورې مشغول ساتلی دی، ټول فلسفي تصورات د همدې موضوعاتو په محور څرخېږي، د همدې درې گونو عناصرو په اړه د انسان عقیده د انسان سلوک او د تمدنونو قبله ټاکي، د همدې درې گونو عناصرو په اړه د غرب عقیدې ته د غرب لرليد او جهان بيني ويل کېږي، په دې اړه خو بحثونه ډير اوږده او تخصصي دي مگر دلته زه په ډېره لنډه توگه د غربي تمدن په بنسټ کې پروت د غربي انسان په عامه توگه او غربي فکري قيادتونو په ځانگړې توگه دغه لرليد د درنو لوستونکو مخ ته ږدم، او دا د دې لپاره چې مور د دې تمدن حقيقت د دې په رڼا کې درک کړي شو:

(1) د کوم طبيعي سبب او لامل موجوديت ايا انسان دی ته هڅوي چې هغه د الله تعالی انکار وکړي، بلکه دا اسباب يې دی ته هڅوي چې په دې فکر وکړي چې دا اسباب په دې شکل او دومره دقيقه توگه چا وضع کړي؟ چې دا پخپله عاقل انسان په الله تعالی باندې ايمان ته هڅوي.

(2) فلسفة القرن العشرين د جون سومر فيل بحث د (نحو البراجماتية الامريكية) ص ۲۵۸ ترجمه: عثمان نويه، مراجعه: دکتور زکي نجيب محمود، سلسله مجموعه الألف كتاب (الادارة العامة للثقافة بوزارة التعليم العالي) كال: ۱۹۶۳م القاهرة - مصر.

## لومړی: د اله (خدای) په اړه د غربي تمدن لرلید

غربي تمدن کې په ظاهري لحاظ ضروري نه ده چې ټول خلک په بنسټه د اله او خدای نه انکار وکړي، ځکه د اله په اړه د بېلابېلو فلسفيانو افکار او نظريات مختلف دي، مگر په پای کې او په عملي لحاظ ټول په دې متفق دي چې د دنيوي ژوند سره د اله او هېڅ مقدس کوم کار او اړیکې نشته او باید هېڅ ډول مداخله په کې ونه لري، بلکې دا ژوند په پخپله انسان په بشپړې ازادۍ سره د خپل عقل او خپل مادي منفعت سره سم عياروي او جوړوي، د غرب د فلسفيانو تصور د اله تعالیٰ په اړه په لاندې اشکالو کې راخلاصه کیدلی شي:

### أ - د اله په اړه مادي وحدة الوجودي تصور

يو شمير غربي مفکرين - چې په فکري لحاظ د غربي تمدن په بنسټ کې د هغوی افکار او تصورات پراته دي - د اله په اړه دا عقیده لري چې اله په بشپړه توګه په طبيعت کې تجلي کوي او راڅرګندېږي، دوی د طبيعت څخه پرته په بل کوم ځانګړي خالق يقين نه لري، يوازې همدا مادي طبيعت د اله تعالیٰ مظهر بولي، دوی مادي نړۍ ته په هغه بڼه احترام لري چې علمي (ساینسي) اصول يې شرح کوي او د حسي معلوماتو په عقلايي تفسیر يقين لري، د دوی په نزد اله يو داسې قوت دی چې په طبيعت کې جريان لري د همدې طبيعي مادي قوانينو او کوني سنتو په ضمن کې فهم کیدلی شي، نو اله د طبيعت، مادي او مادي قوانينو سره مرادف ګرځي، د طبيعي يا مادي وحدة الوجود تصور د جيوردانو بورنو، جون تولاند، باروخ سپینوزا، ايرنست هاکل، او البرت اينشتاين او داسې نورو فلسفيانو د افکارو په بنسټ ولاړه نظریه ده.

### ب - د اله په اړه ميکانیکي تصور

د يو زيات شمير غربي مفکرينو او ساينس پوهانو تصور دا وه چې اله موجود دې او دا کائنات هم هغه د څه طبيعي او مادي قوانينو سره سم د مادي څخه پيدا کړي دي مګر د هغه حيثيت د يو داسې ساعت جوړونکي دی چې ساعت جوړ کړي او بيا يې پرېږدي چې د هغه ماشيني قوانينو<sup>(1)</sup> مطابق حرکت ته دوام ورکړي چې د هغه پر اساس او بنسټ جوړ شوي دي، دوی هم په دې تصور دي چې اله تعالیٰ دا دنيا د همدې ماشيني (ساینسي) قوانينو سره سمه پيدا کړې ده او بيا يې د همدې قوانينو سره سم د حرکت لپاره پرېښي ده او هېڅ ډول مداخله پکې نه کوي، په دې تصور کې د اله تعالیٰ د کار تصور ډير را مختصر کيږي، ځکه هغه خو د کائناتو په پيل کې د پيدايښت مسؤليت په غاړه لري او کيدای شي چې د کائناتو د اختتام او پای ته رسولو مسؤليت هم په غاړه ولري (د هغه چا له نظره چې د قيامت په ورځ او ددی کائنات په پناه کيدو او له منځه تلو هم ورسره ايمان ولري) مګر د ژوند په معاملاتو کې هېڅ ډول تاثير نه لري او نه يې لرلی شي، دلته په دې زماني او مکاني نړۍ کې به هغه څه سرته رسېږي چې د همدې ماشيني قوانينو مطابق او د دې طبيعي اسبابو سره سم وي، ځکه د ميکانیکي او ماشيني تصور سره سم د حرکت دا قوانين حتمي<sup>(2)</sup> او لازمي دي، د دې څخه تخلف ممکن نه دی، يعنې پخپله خدای هم دا قوانين نشي بدلولی.

د نړۍ او کائناتو په اړه دا ماشيني او ميکانیکي تصور د نيکولای کورنېک (۱۴۷۳-۱۵۴۳) کبلر (۱۵۷۱-۱۶۳۰) گاليلو (۱۵۶۴-۱۶۴۲) جيوردانو بورنو (۱۵۴۸-۱۶۰۰) څخه پيل شو او مشهور فرانسوي فيلسوف رينيه ديکارت (۱۵۵۶-۱۶۵۰) دا په يو مکمل قالب کې واچوه، او هغه ټول لومړني فلسفيان او ساينس پوهان چې د تجربوي منهج (ساینسي او علمي منهج) پيروان و د همدې نظر قائل و، چې په دوی کې توماس هوبز (۱۵۸۸-۱۶۷۹م) بونیه (۱۷۲۰-۱۷۹۳م)، لامتری (۱۷۰۹-۱۷۵۱)، هولباخ (۱۷۲۳-۱۷۸۹)، ديدرو (۱۷۱۳-۱۷۸۴م) او هلفتيوس (۱۷۱۵-۱۷۷۱م) په ځير فلسفيان او ساينس پوهان شامل و، دا د غربي فکر يو بنسټيز اصل بلل کيږي امانويل کانت (۱۷۲۴-۱۸۰۴م) هم د غربي فکر دې بنسټيز اصل ته چې هغه ميکانیکي مذهب دی په بشپړه توګه مخلص و، او دا مذهب يې د خپلو ټولو کمزوريو سره په ټول تفصيل سره قبلوه، او دا يې تصور وه، چې همدا ميکانیکي مذهب د تجربې په نړۍ حکومت کوي، او تجربوي نړۍ د همدې د اصولو سره سم مخ ته ځي.

همدا راز الماني مادي فلسفې هم د همدې ميکانیکي نظریې څخه په کلکه دفاع کوله، د دې فلسفې تمثيل کوونکي فويرباخ (۱۸۰۴-۱۸۷۲)، موليشو (۱۸۲۲-۱۸۹۳م)، بوخنز (۱۸۲۴-۱۸۹۹م) او کارل فوجت (۱۸۱۷-۱۸۹۵م) و، دوی په دومره شدت سره د ميکانیکي تصور څخه دفاع کوله تر دې چې پخپله د عقل وجود يې نفی کاوه، او د کامل حتميت څخه به يې په شدت دفاع کوله<sup>(3)</sup>.

ميکانیکي تصور د اوسنۍ غربي فلسفې يوه داسې ځانګړتيا ده چې اکثره فلسفيان او تجربوي ساينس پوهان پرې عقیده لري، په دې اړه د الفلسفة المعاصرة في اوربا مؤلف وايي: (فجاءت الفلسفة الغربية الحديثة وعارضت كل هذه السمات (سمات الفلسفة المدرسية، وكل تلك القضايا، ذلك أن مبادئها الجوهرية هي القول بالاتجاه الميكانيكي الذي يستبعد التصور العضوي والتدرجي للوجود، وبالالتجاه الذاتي الذي يجعل الانسان مستقلا عن الاله ويحول اتجاه اهتمامه ناحية الی ذات)<sup>(4)</sup> نو نوي غربي فلسفه راغله او د منځنيو پېړيو د مدرسي فلسفې د دې ټولو ځانګړتياو سره يې مخالفت وکړ،

(1) د ماشيني يا ميکانیکي مفکورې معنی دا ده چې دې دنيا ته د داسې يو ماشين يا ماشيني آلي سره تشبيه ورکړی شي چې د عقل او يا کوم غير مادي قوت د مداخلې پرته يوازې د مادي اجسامو د حرکت د قوانينو سره سم حرکت کوي، ماشيني مفکوره عقیده لري چې په نړۍ او مادي دنيا کې ټول حوادث يو د بل سره د علت او معلول، او سبب او مسبب رابطه او اړیکې لري، او حرکت په مادي او طبيعي موجوداتو کې يوه عامه پدیده ده چې د څه ځانګړو قوانينو او اصولو په بنسټ رامنځ ته کيږي، ددې په مقابل کې ديناميکي مفکوره ده چې د بېلابېلو قواو ترمنځ په متبادل تفاعل باندې قائله ده او تصور يې دا دی چې ټول احداث ددې قوتونو ترمنځ د متبادل تفاعل په نتيجه کې منځ ته راځي، حال دا چې ميکانیکي اتجاء وايي چې د مادي شيانو ترمنځ انفعال موجود دی، قوت او ماده دوه جلا شيان دي، او ټول حوادث د مادي شيانو د حرکت په نتيجه کې منځ ته راځي نه د قواو د تفاعل په نتيجه کې.

(2) د دی طبيعي قوانينو د حتميت چی کوم تصور په هغه وخت کی قائم وه اوس په بشپړه توګه له منځه تللی دی، دا حتميت نه په طبيعي قوانينو کی مني او نه په نور څه کی، بلکه په (Post Modernism) کی خو ترکيز په دې دی چې هر څه متغير دي، ثبات اصلا وجود نه لري.

(3) المعاصرة في أوربا ص ۲۰-۲۸ تأليف: ا. م. بوشنسکي، ترجمة: د. عزت قرني، سلسلة كتاب عالم المعرفة رقم ۱۵۶، دولة الكويت.

(4) الفلسفة المعاصرة في أوربا ص ۲۴ تأليف: ا. م. بوشنسکي، ترجمة: د. عزت قرني، سلسلة كتاب عالم المعرفة رقم ۱۵۶، دولة الكويت.

ځکه چې د دې نوې غربي فلسفې بنسټيز اصول دا دي چې دا فلسفه د ميکانیکي يا ماشيني نظريې قائله ده چې د وجود عضوي<sup>(1)</sup> او تدريجي تصور مستبعد گڼي، او دا فلسفه د ذاتي نظريې قائله ده چې انسان د خدای څخه مستقل او مستغني گڼي او ټوله پاملرنه د انساني ذات لور ته متوجه کوي.

### ج - د الله په اړه د طبيعي دين (Deism) عقیده

يو شمير نور غربي مفکرين د الله په اړه د طبيعي دين په عقیده دي، دا په دې معنی چې دين - لکه څرنگه چې مخکې مو ورته اشاره وکړه<sup>(2)</sup> - د انسان طبيعي او غريزي اړتيا او ضرورت نه دی، بلکې دا په اصل کې همداسې يو علم دی لکه فيزيک او کيميا په دې معنی چې دا يو داسې نظام دی چې د يو شمير عقلي قضايو څخه تشکيل شوی دی چې مور ته له بهر څخه راکړل شوی دی تر څو يې مور د هرې بلې قضیې په څير د عقلي براهينو او دلایلو په بنسټ امتحان کړو، او د امتحان طريقه يې هم بالکل هماغه ده چې مور يې د کوم فيزيکي قانون، يا سياسي اصل او يا هم د کوم اقتصادي قاعدې د امتحان لپاره په کار اچوو.

د دين هدف هم بالکل معلوم او څرگند دې او هغه دا چې انساني اخلاق په الهي قانون بناء کړی شي، تر څو په انسانانو کې د خير د کولو قوي باعث ايجاد کړی شي، او دا باعث مور د طبيعي دين (Deism) له لارې ايجادولی شو، هغه دين چې بنسټ يې په درې اساسي قضايو باندې دی، لومړی د يو قوي او قدرتمند خدای په وجود ايمان درلودل، دوهم دا چې دا خدای له انسان څخه د دې غوښتنه کوي چې د فضيلت څخه ډک ژوند اختيار کړي په دې توگه چې د الهي ارادې اطاعت وکړي، دريمه دا چې يو بل ژوند هم شته چې په هغې کې به نيکانو ته جزاء او بد کارانو ته سزاء ورکول کېږي، او کله چې يو انسان خپل عقل پکار واچوي او عقلي مقدمات سره وڅنگوي نو د فضيلت څخه د ډک ژوند فوائد درک کولی شي او خپل ژوند په داسې بنسټونو عيارولی شي چې د آخرت نيکه جزاء ترلاسه کړي نو له دې امله نه وحي ته اړتيا شته او نه پيغمبر باندې ايمان راوړلو ته او نه په کوم بل خارق العاده او غير مادي مخلوق لکه پرنسټو باندې ايمان راوړلو ته، ځکه انسان دا درې واړه اصول د عقل له لارې پيژندلی شي، د دې عقيدې لرونکي په هغه توگه په الله ايمان لري چې د دوی تصور دی نه په هغه توگه چې الهي وحی يې غوښتنه کوي، د دې ترڅنگ هر هغه څه چې د دوی عقل يې ښه گڼي هماغه د الله اراده ده ځکه چې دوی په داسې خدای ايمان لري چې نه يې پيغمبر ليرلی نه يې وحی راليرلی، او کله يې چې پيغمبر او وحی نه ده راليرلی نو د الله او ښه او بد په اړه فيصله يوازې عقل ته پاتې شوه، له دې امله ولتير په ډير يقين سره وايي: (أفهم بالدين العقلي مبادئ الأخلاق المشتركة للجنس البشري)<sup>(3)</sup> زه د عقلي دين په ذريعه د نوع انسانيت لپاره د اخلاقو گډ اصول پيژندلی شم (يعني په نبوت او وحی ايمان درلودلو ته اړتيا نشته) همداراز جان لوك وايي: (لم يتبق حاجة أو نفع للوحي في مثل هذه الأمور كلها طالما أن الله أعطانا وسائل طبيعية أكثر يقينا لنتوصل بها إلى معرفة هذه الأمور؛ لأن الحقائق التي تتضح لنا من معرفتنا لأفكارنا أو تأملنا لها تكون دائما أوفق من تلك التي تأتينا عن طريق الوحي التقليدي)<sup>(4)</sup> د دې ټولو امورو په فهم کې وحی ته کومه اړتيا نشته او نه پرې کومه گټه مرتبېږي، ځکه چې الله مور ته د وحی څخه زيات يقين ته رسوونکي طبيعي وسائل او اسباب را په برخه کړي دي چې د هغو په ذريعه مور د دې امورو معرفت ته ورسېږو، ځکه هغه حقائق چې مور ته زموږ د افکارو د معرفت او زموږ د تدبر په نتيجه کې مور ته راڅرگندېږي هغه هميشه د هغه څه نه زيات مؤکد او قوي دي چې مور ته د تقليدي وحی له لارې رارسېږي.

په دې توگه د هربرت اوف شيروري (۱۶۲۴م) نه نيولې د اتلسمې پېړۍ تر پای پورې يو ډير زيات شمير غربي مفکرين په يو داسې خدای باندې قائل و چې د هغه اراده، د هغه غوښتنې، د هغه دين، هر څه د دوی د عقل تابع و، داسې يو خدای چې په عملي توگه يې د انسانانو په ژوند هيڅ اغيزه او تاثير نه درلود، دا د طبيعي يا عقلي دين منونکي و.

### د - د الله تعالی په اړه مطلقه الحادي عقیده

د الله تعالی په اړه د غربي مفکرينو د يو زيات شمير کسانو عقیده په الحاد باندې ولاړه ده، د الحاد عقيدې په غرب کې هغه وخت قوت پيدا کړ چې خلک د نوي تجربوي علمي منهج د رامنځ ته کېدو په نتيجه کې دې قناعت ته ورسيدل چې نور نو د حوادثو د تحليل لپاره په کوم ميتافيزيکي قوت او خدای باندې ايمان لرلو ته اړتيا نشته، ځکه هر څه اوس د علم په رڼا کې تحليل کيدلی شي، الحاد چې په انگليسي ژبه کې ورته (Atheism) ويل کېږي دا کلمه په اصل کې په کال ۱۵۸۷م کې د فرانسيسي ژبې د (athéisme) کلمې څخه انگليسي ته منتقله شوه، چې هغه په خپل وار د قديمي يوناني ژبې د (atheos) کلمې څخه اخيستل شوې چې معنی يې (بې خدایي)، (له خدایانو انکار) او (له خدای سره اړیکې شلول) و، دا په عامه توگه په الله باندې د ايمان څخه انکار ته ويل کېږي، او يا د خدایانو د عدم موجوديت عقيدې ته الحاد ويل کېږي، بلکې يو شمير فلسفيان لکه (انطوني فلو)، (مايکل مارتن) او (ويليم الرو) او داسې نور ليکوالان الحاد په دوه ډوله وېشي:

**لومړی: قوي الحاد:** دا هغه الحاد ته ويل کېږي چې د الله له موجوديت څخه په ښکاره ډول انکار وشي، او د دې لپاره د دلایلو راوړلو کوښښ هم وشي، دې ډول الحاد ته کله کله ايجابي الحاد هم ويل کېږي.

**دوهم: ضعيف الحاد:** دا ډول الحاد په الله تعالی باندې د عدم ايمان نورو ټولو اشکالو ته ويل کېږي، هغه که د لا ادریت په بنسټ وي او که د تشکيک په بنسټ، دې ډول الحاد ته سلبی الحاد هم ويل کېږي، د الحاد د همدې مفهوم په بنسټ عامو ماده پرستانو ته ضعيف ملحدین ويل کېږي.

د يو بل تقسيم په بنسټ بيا الحاد په دوه ډوله وېشل شوی دی، يو ته يې عملي الحاد ويل کېږي، او دوهم ته يې نظري الحاد ويل کېږي، عملي يا واقعي الحاد چې په انگليسي کې ورته (Apatheism) ويل کېږي، په دې ډول الحاد عقیده لرونکي ټولی مادي پديدې له دې پرته چې د الوهيت قضیې ته کومه توجه وکړي، تفسير اوتبیین کوي، دوی حتما له الله او يا خدایانو څخه انکار نه کوي مگر عقیده لري چې د خدایانو په وجود ايمان او عدم ايمان دواړه يو حيثيت لري، نه يې په وجود باندې

(1) د وجود عضوي تصور دا دی چې ټول وجود مترابط گڼي په داسې توگه چې گویا ټول يو جسم دی، چی څه یی اعلی برخه ده او څه یی ادنی برخه ده او څه یی منځنی برخه ده، یعنی یوه برخه یی تر ټولو غوره ده او یوه یی تر ټولو خرابه ده او یوه یی هم متوسطه برخه ده، اعلی برخه یی الله تمثیلوي، او ادنی برخه یی ماده او په منځ کی یی انسان قرار لري.

(2) د الحاد په لور لومړی گام تر عنوان لاندې.

(3) تکوین العقل الحديث ج ۱ ص ۴۲۰، تألیف: جون هرمان راندال، ترجمه: دکتور جورج طعمه، دار الثقافة، بیروت، بالاشتراك مع مؤسسة فرانکلین للطباعة والنشر.

(4) تکوین العقل الحديث ج 1 ص 420 مخکینی مصدر.



ایمان عملي ژوند ته کومه گټه رسوي او نه انکار کوم تاوان لري، د دې په مقابل کې نظري الحاد دی، دا هغه الحاد دی چې صراحة د الله په عدم وجود بېلا بیل دلایل راوړي او د الله د وجود او د هغه د وحدانیت دلایل پرې ردوي<sup>(۱)</sup>.

کله چې نوی عصر پیل شو او علمي (ساینسي) تگلارې او مناهج رامنځ ته شول او دا تصور د عامو خلکو په ذهنونو کې راسخ شو چې علم او ساینس د هغوی هر ډول سوالونو ته ځواب ویلی شي، او د حوادثو په تعلیل او فهم کې اوس کوم بل غیر مرئې ځواک ته اړتیا نشته نو دې تصور د الحاد لپاره لاره هواره کړه، له همدې امله د اتلسمې پېړۍ په پیل کې په اروپا کې په علني توګه خلکو د الحاد اعلان پیل کړ، چې په دوی کې لومړی ملحد (جان میسلیر) نومیده (دا یو فرانسوی دیني مشر-وه چې د اتلسمې پېړۍ په پیل کې یې ژوند کاوه) له دې وروسته نور مفکرین د الحاد په لور رامت شول لکه (بارون هولباخ) او (جاک اندریه نایجیون) له دې وروسته (د یوېد هیوم) د معرفت متشککانه نظریه وضع کړه چې په تجربې باندې بناء وه، د دیوېد هیوم دې نظریې د طبیعي دین میتافیزیکی بنسټ وپراوه او له منځه یې یوړ او په دې توګه د الحاد لپاره بشپړه زمینه برابره شوه.

او کله چې د فرانس انقلاب رامنځ ته شو نو په غرب کې یې الحاد د علمي مجالسو څخه د عوامو منځ ته رامنقل کړ، او کله چې ناپلیون د فرانسې ټولنه د علمانیت لور ته سوق کړه نو ډیرو ملحدو مفکرینو خپل ژوند د سیاسي او ټولنیز بدلون او انقلاب لپاره وقف کړ چې په نتیجه کې یې نړیوال اشتراکي خوځښت ته هم زمینه برابره شوه چې د الحادي جریان اخیری څوکه وه.

او د نولسمې پېړۍ په اخیری نیمه کې د عقلاني او مادي فلسفو د تأثیر په نتیجه کې الحاد په غربی نړۍ باندې برلاسې او حاکمیت پیدا کړ، ډیرو فلسفیانو لکه لودیفیغ فویرباخ، ارثر شوپنهاور، کارل مارکس، فریدریک انګلز، سیګموند فروید، فریدریک نیتشه او داسې نورو د الحاد بیرغ اوچت کړ، د هر ډول میتافیزیکی څخه یې انکار وکړ، د دوی څخه ډیرو دین د ملتونو لپاره افیون و ګاڼه، مارکس او انګلز به ویل چې دین هغه وسیله ده چې حکومتونه یې د کارګرانو د ځپلو لپاره کاروي، سیګموند فروید به ویل چې د الله تصور او همدا ډول نور دیني عقائد په حقیقت کې د انسان جوړ کړي تصورات او عقائد دي چې خپل یو لړ نفسی-او عاطفي اړتیاوې او ضرورتونه پرې پوره کړي، یعنې دا کوم حقیقت نه لري، میخائیل باکونین به ویل: د الله د وجود تصور د انساني عقل او عدالت څخه د لاس اخیستلو معنی لري، بلکې دا د انسان د آزادۍ قطعي نفی ده، له همدې امله (د دین) نظریه او تطبیق د بشریت په غلامۍ منتج کېږي.

دغه (باکونین) (چې د مادي اشتراکي فلسفې یو مفکر وه) د (ولتیر) دا خبره چې که (الله فعلا موجود هم نه وي نو دا تصور باید اختراع کړی شي) بالکل معکوس کوله، ده به ویل: که الله فعلا موجود هم وي نو دا تصور باید لغو کړی شي او له منځه یوړل شي<sup>(۲)</sup>.

په شلمه پېړۍ کې الحاد او په ځانګړې توګه عملي الحاد د نړۍ په ډیرو ټولنو کې خپور شو، ډیرو فلسفي مذاهبو او فکري مدارسو الحاد ومانه او د یو اصل په حیث یې قبول کړ، په دې کې وجودي فلسفه<sup>(۳)</sup>، موضوعاتي فلسفه، اومانیسټي نظریه، عدمي فلسفه، وضعي منطقي فلسفه، مارکسي فلسفه، د فیمینسم خوځښت، عام علمي او تجربیي خوځښتونه شامل دي.

وضعې منطقي فلسفې او علمي ساینسي مذهب (Scientism) تحلیلي او بڼیوي او ساختاري فلسفو او مادي (طبیعي) مذهب (Neturalism) ته لاره هواره کړه چې بیا د دې فلسفي مذاهبو په نتیجه کې هغه قاطع تجربوي مذاهب او د ژبې په اړه هغه فلسفې چې اصلا دیني ژبه او مصطلحات یې بی معنی شیان بلل منځ ته راغلل، چې په نتیجه کې یې هره هغه کلمه چې د تجربې په لحاظ اثبات یا رد نه شي هغه بی معنی او بی مفهومه کلمات دي، ددی په نتیجه کې ټول دیني او میتافیزیکی مصطلحات بی معنی او بی مفهومه شول لکه الله، پیغمبر، معجزه، اخرت، فرشتی او داسې نور.

په سیاسي لحاظ هم الحاد په شلمه پېړۍ کې هغه وخت زیات پرمختګ وکړ چې د مارکس او انګلز د تصوراتو سره سم لومړی په روسیه کې په کال ۱۹۱۷م بلشویکي انقلاب رامنځ ته شو، او وروسته بیا د نړۍ نورو هیوادونو ته خپور شو، او دا څو څرګنده خبره ده چې دوی د الحادي نظام ترویج کاوه او په شدت سره یې د دین مخالفت کاوه بلکې د دین پر ضد یې د هر ډول زور او ځواک څخه کار اخیسته، په دې توګه قوي الحاد او یا هم سلیبي الحاد د غربی نړۍ په فکري او فلسفي مدارسو او مذاهبو او سیاسي او اجتماعي میدان کې خپور شو، چې نن ورځ هم د غربی نړۍ یو لوی شمیر خلک الحادي تصورات لري<sup>(۴)</sup> په دې توګه ویلی شو چې زیات شمیر غربی مفکرین د الله تعالی په اړه الحادي تصور لري.

### د الوهیت په اړه د غربی تصور لنډیز

په غربی تمدن کې که د الله په اړه دوی د وحدة الوجود عقیده ولري او که میکانیکي تصور او عقیده او یا د (ربوبیت) (Deism) عقیده ولري، او که د بشپړ الحاد په نظر وي د ټولو نتیجه یوه ده، او هغه د دې مادي دنیا او بشري ژوند څخه د خدای ګوښه کول دي، او که ایمان پرې ولري هغه به داسې خدای وي چې نه به د انسان د ژوند سره کوم سروکار لري، نه به په دې مادي دنیا کومه اغیزه لري، او نه به د مرجعیت حیثیت لري، په دې ډول په عملي توګه د مادي او غیر مادي او خالق او مخلوق ترمنځ د ثنائیت یا دوه ګوني تصور له منځه ځي او په ټولو باندې یو ډول مادي/طبیعي قوانین جاري کیږي، بلکې د نیتشه په اصطلاح (الله مړ کیږي) یعنې د هغه هر ډول تأثیر له منځه ځي، د الدین والعقل الحدیث مؤلف (ولتر ستیس) په دې اړه د ریډرز ډایجسټ نه یو ټول پوښتنه نقل کړې د هغې لنډیز دا دی چې په خوله باندې خو د امریکا یو زیات شمیر وګړي وایي چې دوی په الله ایمان لري، مګر بیا مطلق اکثریت دا ایمان په خپل ژوند کې مؤثر نه ګڼي، د دې ټول پوښتنې په اړه په خپل تحلیل کې ډاکټر ګرینبرګ وایي: (الشعب لا يجعل الله مرتبطا علی نحو مباشر سلوکهم) ملت الله تعالی په مباشره توګه د خپلو سلوکاتو سره مرتبط نه ګڼي.

(۱) دلیل اوکسفورډ للفلسفه د (الله والفلسفه) عنوان لاندې ج ۱ ص

(۲) میخایل بوکانین (۱۹۱۶) کتاب (God and the State) طبع (New York: Mother Earth Publishing Association Retrieved 2007-04-12)

(۳) وجودي فلسفه او په ځانګړې توګه د هغې الحادي برخه په دې یقین لري چې انسان په بشپړه توګه مختار او آزاد دی، او د همدې په بنسټ د الله د وجود انکار ته رسېږي، ځکه کله چې هغه یو ازلي او مطلق خالق ولري چې د هغه اراده په دې انسان باندې حاکمه وي هغه بیا مختار او آزاد نشي پاتې کېدلی.

(۴) ددې لپاره ۲۰۰۵ کال شمیرې وګورئ:

<http://ar.wikipedia.org/wiki/%D8%A7%D9%84%D8%A5%D9%84%D8%AD%D8%A7%D8%AF>

[http://www.adherents.com/largecom/com\\_atheist.html](http://www.adherents.com/largecom/com_atheist.html)

بیا وروسته ولتر ستیس وایي: ولې مور له یوې خوا نه عام وگړي گورو چې د الله تعالی په وجود باندې خو تقلیدی ایمان لري، مگر له بل پلوه گورو چې د هغه عملي حوادثو سره چې د هغوی په ژوند کې واقع کېږي د دې ایمان هیڅ اړیکې نشته، او دا ټول حوادث چې د هغوی په ژوند کې پېښېږي هغه د طبیعي/مادي اسبابو په بنسټ تفسیروي، چې په دې کې په طبیعي ډول د هغوی ذاتي، شخصي او خاص افعال هم شامل دي؟ دا عقیده چې ټول حوادث او واقعات د طبیعي اسبابو په نتیجه کې واقع کېږي، او دا چې د الله سره د دې هیڅ اړیکې نشته - که مور پرې اعتراف وکړو او که نه - په ډیر آسانی سره دا ویلی شو چې دا د هغه مسلماتو یو جزء دی چې جدید عقل پرې یقین لري، او دا د هغه انځور (تصویر) برخه ده چې د نوي عقل په مخپه کې د دې نړۍ او کائناتو په باره کې پروت دی، همدا راز دا د هغه تراټ برخه ده چې په اولسمه پېړۍ کې مور ته د علم (ساینس) څخه په میراث پاتې دی، مور عاداتو وایو چې منځنۍ پېړۍ د ایمان زمانه وه، او زموږ زمانه داسې نه ده، سره له دې چې د اوسنۍ زمانې ۹۵٪ خلک وایي چې دوی په الله تعالی باندې ایمان لري، مگر دا د دې دلیل نه دی چې دوی په دین باندې ایمان لري، دا ډول ایمان یوازې یوه عقلي قضیه ده چې د انسان په سلوک او عمل کې کومه اغیزه او تاثیر نه لري، دا یوه تقلیدی بی معنی او بی مفهومه لفظي کلمه ده چې خلک یې عاداتاً تکراروي، مگر د دې په نتیجه کې هیڅ کله دې ته تیار او آماده نه دي چې خپل سلوک او ژوند بدل کړي، داسې یو خدای چې په نړۍ کې هیڅ نشي کولی، او دنړۍ په حوادثو کې هیڅ اغیزه نه لري په ډیره ساده توګه باید ووايو چې داسې خدای هیڅ اهمیت نه لري، او د اوسنۍ زمانې او د جدید عقل خدای همداسې یو خدای دی<sup>(۱)</sup> همدا د خدای په اړه د غربي ټولنو د دریځ بهترین تصویر دی، نو له دې امله دا ټولنی ټولی که څوک د الله په وجود اعتراف کوي او که نه په عملي الحاد کې ژوند کوي، او د الله په اړه یې تصورات په همدې الحاد باندې ولاړ دي.

### دوهم: د طبیعت/مادی په اړه د غربي تمدن عقیده

د طبیعت په اړه د غربي تمدن مفکرین ځانګړی نظر او عقیده لري چې هغې ته طبیعت گرایی یا (Naturalism) ویل کېږي، او دې عقیدې لرونکو ته طبیعت گراییان (Naturaists) ویل کېږي، دا هغه عقیده ده چې د (علم گرایی) (scientism) په نتیجه کې رامنځ ته شوه، او دا په داسې توګه چې کله علم او ساینس ترقي وکړه او د انسان هغه مسایل یې حل کړل چې هغه ورسره لاس او گریوان وه، هغه که د صحت او صنعت په میدان کې وی او که د علم او معرفت په میدان کې، او هغه څه یې کشف او اختراع کړل چې په مادي لحاظ یې انسان ته پرمختګ ورکړ او د راحت او خوښۍ اسباب او لاملونه یې ورته برابر کړل، نو د دې په نتیجه کې د علم گرایی<sup>(۲)</sup> (Scientism) خوځښت رامنځ ته شو، چې دا پخپله بیا په طبیعت گرایی منتج شو.

طبعاً په پخوانیو متدینو ټولنو او په ځانګړې توګه په اسلامي ټولنه کې طبیعي علومو او طبیعي څېړنو دوه هدفونه درلودل، یو دا چې له دې لارې انسانانو ته اسانتیاوې برابرې کړای شي او د انسانانو د مشکلاتو د کمولو له لارې د بشریت د پرمختګ لپاره زمینه برابره شي، او دوهم هدف یې دا وه چې څرنگه چې هغه علماوو دا عقیده درلوده چې دا کائنات یو حکیم او توانا خدای پیدا کړي دي نو د دې عقیدې سره سم د دوی له نظره طبیعت او ماده د یو غرض او هدف لپاره منځته راغلي دي، د دې علومو دوهم هدف د جهان او نړۍ معرفت دی چې په نتیجه کې یې هغه اسرار او حکمتونه وپېژندل شي چې الله تعالی یې د دې کائناتو په خلقت کې اراده کړې ده، تر څو د دې په نتیجه کې پخپله د الله تعالی د معرفت لپاره لاره هواره شي<sup>(۳)</sup>.

په اروپا کې په منځنیو پېړیو کې حاکم کلیسایي محرف دین ټولې طبیعي څېړنې چې په عامه توګه د یونانیانو په فلسفه باندې ولاړې وې د دې لپاره سرته رسولې چې خپل محرف عقائد پرې توجیه کړي، او د دې نړۍ او کائناتو غرض او هدف پرې مشخص او تعیین کړي، مگر د اوسنۍ زمانې د طبیعي علومو خوځښت اصلاً د تدین په مقابل کې راولاړ شوی خوځښت دی چې اصلاً د الله په وجود یقین نه لري نو دا خو سوال نه پیدا کېږي چې د طبیعت په اړه د دې لپاره بحث وکړي چې د الله معرفت ترې ترلاسه کړي او د طبیعت هدف او غرض او غایت درک کړي، ځکه چې اصلاً په دې یقین نه لري چې دا نړۍ او کائنات هم کوم غرض او غایت لري، بلکې د طبیعي څېړنو او تجربوي علومو یوازینی هدف دا دی چې انسان په طبیعت باندې تسلط پیدا کړي.

په دې اړه د نوي فلسفې موجد دیکارت وایي: "یمن إدراك معرفة جد نافع في الحياة، و بوسعنا أن نستعین عن تلك الفلسفة التي كانت تدرس في المدارس القديمة في القرون الوسطی بفلسفة عملية، و بوساطة هذه الفلسفة نستطيع إذا تمکننا من معرفة قوة النار والماء والهواء والنجوم والسموات وجميع الأجسام التي تحیط بنا و أفعالها بذات المقدار من الوضوح الذي به نعرف مختلف الصناعات و أصحابها - نستطيع بالشکل ذاته أن نستخدمها في السبل التي أعدت من أجلها، و بذلك نجعل أنفسنا أسیاد الطبيعة و مالکیها"<sup>(۴)</sup>. مور کولي شو د ژوند لپاره یو ډیر مفید علم او معرفت ترلاسه کړو، او دا هم زموږ په توان کې ده چې هغه فلسفه چې په منځنیو پېړیو کې په پخوانیو مدارسو کې تدریس کیده په دې نوي مفیده فلسفه یې عوض کړو، او د دې نوي فلسفې (طبیعي علومو) په ذریعه مور کولی شو چې د اور، اوبو، هوا، ستورو او اسمانونو، او هغه ټولو اجسامو چې زموږ شا او خوا ته موجود دي، قوت پرې په همدومره وضاحت سره معلوم کړو چې په څومره وضاحت مور بیلا بیل صنعتونه او د هغې په لاره اچوونکي پېژنو، همدا راز مور کولی شو چې دا ټول شیان د هغه څه لپاره وکاروو چې د هغه لپاره جوړ شوي دي، او په دې توګه به مور ځانونه د دې مادي کائناتو مالکان او متصرفین ګرځولي وي.

کله چې د تجربوي علومو هدف دا شو چې نړۍ او طبیعت د دې لپاره وپېژني چې هغه د انسان د تسلط لاندې راولي او د انسان د گټې لپاره یې استعمال کړي، نو په ډیر لږ وخت کې یې ډېرې کامیابۍ تر لاسه کړې او خپل حریف - په هغه وخت کې په اروپا باندې حاکم د کلیسا محرف دین - یې د چلنج سره مخ کړ، نو دا د دې لامل شو چې د هغه وخت د اروپا وگړي په خپلو تقلیدی عقایدو کې له سره کتنه وکړي، او کله چې کلیسا د دې په مقابل کې مقاومت وښود دا دریځ نور لا هم پیاوړی

(۱) الدین والعقل الحديث، ولتر ستیس، ترجمه: امام عبد الفتاح امام، ص ۱۰۹.

(۲) سره له دې چې طبیعت گرایی او علم گرایی بیلا بیل خوځښتونه بلل کېږي مگر په حقیقت کې علم گرایی د طبیعت گرایی لپاره د مقدمې او سبب حیثیت لري، ځکه طبیعت گرایی یوه عقیده ده چې د علم گرایی په نتیجه کې رامنځ ته شوې.

(۳) په دې باب برتراند رسل وایي: "کان للعلوم من زمن العرب وظیفتان: الأولى تمکننا من معرفة الأشياء، والثانية تمکننا من فعل الأشياء، أما الإغریق فقد کانوا باستثناء ارخمیدس یهتمون بالناحية الأولى فقط." اثر العلم في المجتمع ص 41.

(۴) تکوین العقل الحديث ج 1 ص 335، تألیف: جون هرمان راندل.

شو، او د غرب فکري قيادتونو او عامو خلکو تجربوي علوم يوازيني درست او گټور معارف و بلل، او نور هر ډول معارف يې چې د تجربې علومو په معيار او تگلاره برابر نه و باطل و بلل، يعنې د درست او غلط معيار هم همدا تجربوي منهج او تگلاره وگرځيده.

د دې نوي تجربوي منهج او تگلارې بنسټ اېښودونکی «فرانسيس بيکن» (۱۵۶۱-۱۶۲۶) وه، چا چې ارسطويي فلسفه مسترد کړه<sup>(۱)</sup>، او بيا وروسته «کوپرنیک» (۱۴۷۳-۱۵۴۳)، «کپلر» (۱۵۷۱-۱۶۳۰)، گاليلو (۱۵۶۴-۱۶۴۲) او «نيوتن» (۱۶۴۲-۱۷۲۷) دې تگلارې ته پرمختگ ورکولو کې لويه ونډه درلوده، مگر د نيوتن پورې ټول فزيک دانان سره له دې چې د فلکي اجرامو حرکت يې د هغه طبيعي قوانينو تابع گانه چې دوی کشف کړي ول، بيا هم په لومړي ځل دې ستورو او فلکي اجرامو ته حرکت ورکولو او کله چې دا د خپل لارې او مسير څخه منحرف شي هغه بيرته خپل مسير او لارې ته د رابرابرولو لپاره د الله تعالی د وجود قائل وه، او ويل به يې چې د لومړي ځل لپاره دا فلکي اجرام الله تعالی په حرکت راوړي دي، او کله چې دا د خپل مسير او لارې څخه منحرف شي نو بيرته يې الله تعالی مسير برابروي.

د نيوتن نه وروسته «لايب نيتس» (۱۶۴۶-۱۷۱۶) يوه الماني فيلسوف او رياضي پوه-د نيوتن د دې نظريې په اړه چې الله تعالی د سياراتو او فلکي اجرامو د مدار او لارې څخه د انحراف په صورت کې مداخله کوي او د هغوی لاره او مسار سموي داسې ويل: د نيوتن خدای يو ماشين جوړوونکی (مستري) دی او هغه هم داسې ماشين جوړوونکی (مستري) چې داسې ماشينونه جوړوي چې خپل کار ته د ادامې ورکولو لپاره بار بار جوړولو ته اړتيا لري!

د نيوتن نه وروسته پيیر سيمون لاپلاس (۱۷۴۹-۱۸۲۷) مشهور فرانسوي رياضي دان او عالم فلکيات د نيوتن دا تصور مسترد کړ او ويې ويل چې د فلکي اجرامو او سياراتو د انحراف د تصحيح په اړه نيوتن د دې څخه عاجز وه چې د خپلو قوانينو په رڼا کې هغه واضح کړي شي نو ځکه هغه دې ته اړ شو چې خدای دې جهان کې را دخپل کړي، اصلا خدای ته اړتيا نشته ځکه چې دا سيارات په يوه نسبتا اوږده دوره کې په خپلو کې يو د بل مسير او لاره تصحيح کوي، له دې امله د خدای مداخلې او دخپل کولو ته اړتيا شته، نو د خدای د وجود فرضيه هم بې ځايه ده.

همدا راز د لومړي ځل لپاره د دې سياراتو او فلکي اجرامو په حرکت د راوستلو لپاره هم د خدای د وجود فرضيې ته اړتيا نشته ځکه چې د هغو دا حرکت د (سحابي فرضيې) (يا د مرکز څخه د قوت د تېښتې فرضيې)<sup>(۲)</sup> په نتيجه توضيح کړ، او د دې د ثابتولو کونښن يې وکړ چې اصلا د الله د وجود ثابتولو ته اړتيا نشته، او هر څه بايد د طبيعي قوانينو په رڼا کې توضيح او تليل کړي شي.

له همدې امله کله چې ناپليون د لاپلاس نه پوښتنه وکړه چې اورېدلي مې دي چې تاسی د دې کائناتو د نظام په اړه يو لوی کتاب ليکلی دی، مگر په هغه کې مو د دې کائناتو خالق ته يوه اشاره هم نه ده کړې! لاپلاس ځواب ورکړ: زه داسې کومې فرضيې ته اړتيا نه لرم<sup>(۳)</sup>.

په دې توگه تجربوي علم د لاپلاس په ذريعه دې نتيجه ته ورسيد چې نوره نو د الله تعالی د وجود فرضيې ته اړتيا پاتې نه شوه، او تجربوي علوم د دې نړۍ په تبيين او توضيح کې يوازنی مصدر وگرځيد.

او کله چې تجربوي علم نور پرمختگ وکړ او د پرمختگ داسې مرحلې ته ورسیده چې د خلکو سترگې يې بريښولي نو په تدريج سره د پوهانو او فکري قيادتونو او د هغو له لارې د عامو خلکو په اذهانو کې دا عقیده پيدا شوه چې د تجربوي علم (ساينس) په ذريعه د بشریت هر ډول مسايل حل کيدل ممکن دي، او علم، ترقي او پرمختگ د طبيعي قوانينو په نتيجه کې رامنځ ته شوي، نو له دې امله اصلا دين ته کومه اړتيا پاتې نشوه، هر څه بايد همدې طبيعي/مادي قوانينو ته منسوب کړي شي.

په دې اړه جوليان هکسلي (چې يو معاصر فيلسوف او د توماس هکسلي د يونسکو پخواني رئيس زوی دی) دا ادعاء لري چې د علم پرمختگ د خدای لپاره ځای نه دی بريښی، هغه وايي: زه فقط دا کولی شم چې دا ساده حقيقت واضح کړم چې د علم پرمختگ ماوراء الطبعيات وجود په عامه توگه او خدای وجود په ځانگړې توگه د خلکو د يو لوی شمير لپاره ناقابل دفاع گرځولی دی<sup>(۴)</sup>.

د دې ترڅنگ دا عقیده هم راسخه شوه چې نه يوازې مادي قضايې بلکې هر ډول معرفت بايد د همدې (تجريې) له لارې تر لاسه شي، ځکه يوازې تجربه او ساينسي-تگلاره ده چې د حقيقت او واقعيت د کشف معيار بلل کيږي، بل هيڅ مصدر او بله هيڅ تگلاره حقيقت او معرفت ته د رسيدو وسيله نشی بلل کيدی، له دې امله نه يوازې ساينسي علوم بلکې ټول انساني علوم هم که غواړي چې حقيقت او واقعيت ته ورسېږي نو بايد د همدې تگلارې او منهج څخه کار واخلي.

د اتلسمې پېړۍ يو فرانسوي فيلسوف هولباخ (۱۷۲۳-۱۷۸۹) په دې اړه وايي: (دا فزيک او تجربه ده چې بايد انسان په خپلو ټولو څېړنو کې ترې کار واخلي، هغه بايد ديني، اخلاقي، حکومت او سياست، علوم، هنرونه او حتی په خوشحالی او غم کې د دې (تجريې او فزيک) څخه مرسته ترلاسه کړي)<sup>(۵)</sup>.

په دې توگه علم گرايي (Scientism) د فلسفې او فکر ميدان ته هم داخل شو، او د خپل تاثير لاندې يې راوستله، همدې تفکیر او فلسفې ته په پيل کې (طبيعي فلسفه) ويل کيده، او همدا په لړ تپور او پيشرفت<sup>(۶)</sup> سره وضعي فلسفه بلل کيږي، څرنگه چې فلسفه او فکر (لرليد) د ژوند د هر اړخ سره اړيکې لري، او همدا فکر او فلسفه ده چې د ژوند په هر ميدان کې د انطلاق لپاره بنسټ مهيا کوي نو له دې امله په غربي تمدن د دې اغيزې ډيرې زياتې وي، مگر څرنگه چې زموږ هدف دلته د غربي تمدن د لرليد او عقيدې بيانول دي نو له دې امله دلته به يوازې هغه اغيزې او اثرات لږ په تفصيل سره

(۱) لکه مخکې چې مو ورته اشاره وکړه، د نور تفصيل لپاره وگورئ: تكوين العقل الحديث جون هرمان راندل ج ۱ ص ۳۲۹، د الطريقة الجديدة تر عنوان لاندې.

(۲) سره له دې چې دا فرضيه غير علمي ده او فزيک پوهانو په دقيقه توگه دا نقد کړې ده، مگر په هغه وخت کې يې خپله اغيزه درلوده.

(۳) الدين والعلم الحديث، ولتر ستيس، ترجمه امام عبد الفتاح امام، ص ۱۰۸-۱۰۹.

(۴) ددې لپاره وگورئ: از علم سکولار تا علم دينی، مهدي گلشنی، پژوهشگاه علوم انسانی و مطالعات فرهنگی، چاپ اول، ۱۳۷۷، ص ۲۶-۲۷.

(۵) ددې لپاره وگورئ: از علم سکولار تا علم دينی، مهدي گلشنی، پژوهشگاه علوم انسانی و مطالعات فرهنگی، چاپ اول، ۱۳۷۷، ص ۲۱.

(۶) ځکه چې کونت وايي چې طبيعي فلسفه خو يواځې په تجربوي علومو کې منحصره وه او وضعي فلسفه د هغې ترڅنگ انساني علوم هم تر خپل پوښتن لاندې راوړي، يعنې همدا تجربوي تگلاره او منهج انساني علوم هم تر خپل پوښتن لاندې راوړي، ددې لپاره کونت وايي: (هناک بدون شک تشابه کبير بين فلسفتی الوضعية وما يفهمه العلماء الإنکليز من ذلك منذ نيوتن على الخصوص بالفلسفة الطبيعية....) وگورئ: کونت: الفلسفة والعلوم، ص ۱۲، تأليف: بيار شيرري، ترجمه: د. سامي ادهم، المؤسسة الجامعية للدراسات والنشر والتوزيع، بيروت، لبنان، الطبعة الاولى عام ۱۹۹۴.



بیان کړو چې علم گرایي (Scientism) د دیني عقائدو او باورونو په میدان کې درلودې، که په خلاصه ډول ووايو نو دا اغیزه د طبیعت گرایي د عقیدې (چې هغه د الحاد دویم نوم دی) ترسیخول و، دا په ډیر لنډو ټکو کې د فلسفه المعاصرة فی اورويا مؤلف ا. م. بوشنسکي داسې کوي: "في نفس هذا الوقت أدى تقدم العلوم الطبيعية إلى ميلاد التصور المادي للكون الذي تطور واتسع طالما لم يجد أمامه أية فلسفة معارضة تقاومه" په همدې وخت کې د طبیعي علومو پرمختگ د نړۍ په اړه د (طبیعت گرایي) د تصور په راپیدا کېدلو تمام شو، هغه تصور چې د کومې معارضې فلسفې د نه موجودیت له امله یې ښه پرمختگ وکړ.

همدا خبره بالضبط برتراند رسل په تفصیل سره په خپل یو کتاب کې کړې ده، دلته د هغې عبارت - که څه هم اوږد دی - نقل کوم ځکه چې ډیره ښکلې خلاصه ده، هغه وايي: (انبتقت عن أعمال الرجال العظام للقرن السابع عشر نظرة جديدة إلى العالم. هذه النظرة بالتحديد و ليس أي حجج اخرى كانت السبب في تآكل الاعتقادات ب"المعجزات" و "السحر" و "الأرواح الشريرة" و "نذر الشؤم" .... وغيرها، إنني أعتقد بوجود ثلاثة مكونات ذات أهمية خاصة في تكوين النظرة العلمية التي سادت القرن الثامن عشر وهي:

- أن بيانات الحقائق يجب أن تبني على الملاحظة وليس على اشتهااد غير مسند.
- أن العالم المادي يتمتع بنظام ذاتي الفعل و ذاتي الديمومة تخضع كافة التغيرات فيه إلى قوانين الطبيعة.
- أن الأرض ليست مركز الكون، ومن المحتمل أن الإنسان ليس غاية الكون (في حال كان للكون غاية) و أن الغاية إضافة إلى ذلك مفهوم غير ذي نفع علميا.

هذه الفقرات شكلت ما يدعى ب"النظرة الميكانيكية" التي حاربها رجال الكنيسة، و أدت إلى توقف الاضطهاد و تبني وجهة النظر الإنسانية بصورة عامة<sup>(1)</sup>. د اولسمې پېړۍ د لویو شخصیتونو د علمي اعمالو په نتیجه کې د نړۍ او کائناتو په اړه یو نوی لرلید راپیدا شو، همدا نوی لرلید وه او له دې پرته نور هیڅ دلایل نه و چې د هغې په نتیجه کې د (معجزاتو)، (سحر)، (پیرانو او شریرو ارواحو) او (بد فالی) ... او داسې نورو شیانو په اړه عقائد کمزوري او له منځه ولاړل (دلته د دې هدف ټول میتافیزیکي عقائد دي، چې په دې کې په الله باندې عقیده، په پرستو او نورو ټولو غیبیاتو پورې اړونده عقاید شامل دي) زما په عقیده د هغه علمي لرلید (طبیعت گرایي) چې په اتلسمه پېړۍ کې خپور شو لاندې درې د ځانگړې اهمیت درلودونکي اجزاء او عناصر یې درلودل،:

د حقائقو دلایل باید چې په ملاحظه او تجربه باندې مبنی وي، نه په غیر ثابت شوي نقل باندې (یعنې د حقیقت د اثبات لپاره یوازینی لار د ملاحظې او تجربې لار ده، حقیقت د دیني کتابونو<sup>(2)</sup> څخه په نقولو باندې نه ثابتیږي).

دا نړۍ او کائنات په داسې نظام مشتمل دي چې په خپل وجود او د وجود په استمرار کې په خپل ځان متکي دي (یعنې نه په خپل وجود کې کوم خارجي قوت (الله تعالی) ته اړ دي، او نه د وجود په استمرار کې چا ته محتاج دي بلکې پخپله موجود هم دی او خپل وجود هم پخپله ساتي) په دې کائناتو کې ټول تغییرات د طبیعي او مادي قوانینو تابع دي.

ځمکه د دې کائناتو مرکز نه دی، او احتمال دا دی چې انسان د دې کائناتو اصل هدف نه وي (په داسې حال کې چې د دې کائناتو کوم غرض او غایت وي) برسیره پر دې د کائناتو د غرض او غایت قضیه یو داسې قضیه ده چې هیڅ ډول علمي گټه پرې نه ده مرتبه. دا (مخکې) فقرات د هغه (میکانیکي لرلید/ طبیعت گرایي) عناصر دي چې د کلیسا مشران د هغې پر ضد و، او په نتیجه کې یې ظلم بند شو، همدا راز د همدې لرلید په نتیجه کې په عامه توگه اومانستي تصور خپل کړی شو. د طبیعت گرایي د عناصرو کوم اجمال چې په پورتنی عبارت کې برتراند رسل ذکر کړی دی، د دې تفصیل په لاندې نفاطو کې ذکر کوو:

#### أ: دا کائنات په بشپړه توگه مستقل دي او هیڅ بیرونی قوت ته اړ نه دي

د طبیعت گرایي یا علمي لرلید لومړی اصل دا دی لکه برتراند رسل چې وايي: "إن العالم المادي يتمتع بنظام ذاتي الفعل و ذاتي الديمومة، و تخضع كافة التغيرات فيه إلى قوانين الطبيعة"<sup>(3)</sup> دا مادي نړۍ د یوه داسې نظام څخه برخورداره ده چې هغه په خپل پیدایښت او استمرار کې په خپل ځان متکي دی، او په دې کې منځ ته راتلونکي ټول بدلونونه، اوښتونونه او تغییرات د مادي قوانینو تابع دي.

د دې معنی دا ده چې دوی عقیده لري چې دا مادي نړۍ او دا طبیعي کائنات په هر څه کې مستقل دي، نه په خپل پیدایښت کې د الله تعالی او یا کوم ما وراء طبیعي موجود محتاج دي او نه په خپل استمرار کې د چا محتاج دي، دلته چې هر څه صورت نیسي- هغه د همدې طبیعي او مادي اسبابو او لاملونو په نتیجه کې رامنځ ته کېږي، دا یوازې د کوم فلسفي مذهب رایه نه وه بلکې دا یو عام موج وه چې ټول غربي فلسفي مذاهب د ټولو داخلي اختلافاتو سره سره د دی قائل و، په دې اړه د الاتجاهات الفلسفية المعاصرة فی اورويا مؤلف وايي: "وقد حلت عدة مذاهب متأثرة بالعلم محل المثالية الألمانية بعد هيجل، ولندكر أولا المادية الألمانية عند فويرباخ (1804. 1872) و موليشط (1822. 1893) و بوخنز (1824. 1899) و کارل فوجت (1817. 1895) وقد نفت مذاهبهم العقل ذاته و دافعت عن الحتمية الشاملة.

ولندكر بعد ذلك الفلسفة الوضعية التي أسسها في فرنسا أوجست كونت (1798-1857) و يتبعه جون استيورات مل (1806-1873) في انجلترا، و أرنست لاس (1837-1885) و بودل (1848-1914) في ألمانيا، و قد رأي هؤلاء جميعا أن الفلسفة ليست إلا تجميعا لنتائج العلم، العلم مأخوذا بالمعنى الميكانيكي"<sup>(4)</sup>. د هېگل نه وروسته د علمي جريان

(1) أثر العلم في المجتمع، تأليف: برتراند راسل، ص 26-27.

(2) چی کله ورته تراث (Tradition) او کله ورته نقل وايي.

(3) اثر العلم في المجتمع ص ۳۳.

(4) الفلسفة المعاصرة في اورويا ص 29، تأليف: ا. م. بوشنسکي، ترجمة: د. عزت قرني، سلسلة عالم المعرفة رقم: 165، الكويت.

(ماشیني جریان چې هغه همدا د طبیعت گرابي فلسفه ده) څخه متأثر زیات شمیر مذاهبدو د الماني مثالي فلسفې ځای ونیوه، چې د فویرباخ (1804-1872)، مولیشت (1822-1893)، بوخنز (1824-1899) او کارل فوجت (1817-1895) الماني مادي فلسفه تر ټولو دمخه د یادولو وړ ده، دوی (تر دې حده میکانیکي تصور درلود چې) د دوی مذاهبدو پخپله عقل هم مسترد کړ، او د بشپړ حتمیت (د حتمیت څخه مراد دا دی چې طبیعي/مادي قوانین حتمي دي، یعنې کله چې سبب موجود شي نو بیا د مسبب د موجودیدلو لپاره بل څه ته اړتیا نشته چې دا پخپله د الله انکار دی) څخه به یې دفاع کوله.

له دې وروسته باید د هغې وضعي فلسفې یادونه وکړم چې په فرانس کې یې اوجست کونت (1798-1857) بنسټ کېښود، او په انگلستان کې جون استیورتن مل (1806-1873) او په المان کې ارنست لاس (1837-1885) او یودل (1848-1914) د هغې په نقش قدم روان ؤ، د دې ټولو له نظره فلسفه یوازې د علم د نتایجو د راجمع کولو نوم وه، علم د هغې په میکانیکي معنی باندې .

ددې عبارت څخه دا په ډاگه کیږي چې د غرب تقریبا ټول مذاهبدو ددې قائل ؤ چې دا کائنات په ماشیني توگه کار کوي، نه په خپل وجود کې کوم غیبی قوت ته اړ دي او نه په خپل استمرار کې، او نه په هغه بدلونونو کې چې په دې کې منځ ته راځي.

### ب: د فاعلي علتونو په بنسټ د نړۍ میکانیکي تفسیر

دین په خپل نظام کې کائنات او نړۍ باهغه گڼي، او د کائناتو ټولې پدیدې د اهدافو او غایاتو په بنسټ تلیلوي، خو تجربوي علوم اصلا دا ډول تلیل او څرگندونې نه مني، بلکې هر ډول کونې پدیدې د فاعلي علتونو په بنسټ تفسیر او توضیح کوي، طبیعي مسأله ده چې فاعلي علتونه او اسباب د غایي علتونو سره هیڅ تناقض نه لري ځکه چې دا فاعلي علتونه هم د هغې ارادې تابع دي چې الله تعالی یې د کائناتو په اړه لري.

(ایان باربر) د طبیعت گرایانو د دې دریغ په اړه وايي: (د اهدافو او غایاتو پلټنه تر ډیره حده پورې د دې نتیجه وه چې هر شی د موجوداتو په لړۍ کې خپل ځای او مرتبه لري، ځکه چې هغه د داسې خدای مخلوق دی چې هغه هدف او غرض لري، فرض کړئ که یو څوک پوښتنه وکړي: اوبه ولې په دومره درجه په جوش راځي؟ عصري عالم شاید د دې لپاره یو معینه او معلومه درجه حرارت د هر موجود د مالیکولونو د جوړښت سره اړونده قوانینو او نظریاتو په رڼا کې وټاکي (او ووايي چې دې درجې ته د حرارت په رسیدلو دا مایع جوش کیږي)، مگر په پای کې داسې یوې نقطې ته رسیږي چې ووايي: دا یو قطعي حقیقت دی چې هیڅ ډول توجیه نه مني، او دا سوال چې ولې داسې دی یو بې معنی او بې مفهومه سوال دی)<sup>(1)</sup>.

د یوې واقعي غایې توضیح د هغې واقعي یو هدف او غایي علت په گوته کولو ته ویل کیږي، او د هغې د علت فاعلي توضیح دې ته ویل کیږي چې د کومې واقعي ماشیني یا میکانیکي توضیح وکړی شي، چې دې ته مور د طبیعي قوانینو په بنسټ توضیح او تبیین هم ویلی شو، د تجربوي علم یوه مهمه ځانگړتیا دا ده چې د نړۍ په اړه د هغې لرلید ماشیني یا میکانیکي<sup>(2)</sup> دی،

یعنې نړۍ ته د یو ماشین په حیث گوري، او په کلي توگه یې د نړۍ په اړه د غایت او مقصد تصور له منځه وړی دی<sup>(3)</sup>. د نړۍ په اړه لرلید کې دا انقلاب د گالیلو په لاس رامنځ ته شو، هغه د دې فکر بنسټ کېښوده چې باید د نړۍ د واقعاتو او حوادثو توضیح د غایي علتونو<sup>(4)</sup> پرځای د فاعلي علتونو<sup>(5)</sup> په اساس صورت ونیسي<sup>(6)</sup>.

بیا دا فکر د نیوټن په لاس خپل اوج ته ورسید، او د اوولسمې پیړۍ د علمي انقلاب نه وروسته دې خبرې چې د کائناتو طبیعي پدیدې د یو ماشین په څیر دي نو نه باید د هغې لپاره هدف ولټول شي، بلکې د همدې طبیعي قوانینو په بنسټ تفسیر او توضیح کړی شي د یو منل شوي حقیقت حیثیت اختیار کړ، او دې فکر چې دا نړۍ او کائنات د یو ماشین په څیر دي ټوله اروپا په ډیر سرعت سره ونیوله، او ډیر غربي مفکرین په دې عقیده شول چې نه یوازې دا چې دا جهان یو ماشین دی بلکې په دې کې هر یو شی ځان ته یو وړوکي ماشین دی.

هوبز (۱۵۸۸-۱۶۷۹) د انسان بدن د یو ماشین سره مقایسه کړ<sup>(7)</sup>، د بوید هیوم (۱۷۱۱-۱۷۷۶) په اتلسمې پیړۍ کې لیکي: (خپل شا او خوا دنیا باندې نظر واچوئ د یو لوی ماشین څخه پرته به بل څه ونه وینی چې په بې شمیره وړو ماشینونو باندې تقسیم شوی دی)<sup>(8)</sup>.

په همدې بنسټ آن تر نن ورځې په غرب کې نړۍ ته د همدې ماشیني لرلید نه کتل کیږي، او هر ډول غایي توضیح او تفسیر غیرعلمي بلل کیږي، برتراند رسل په دې اړه لیکي: (نن نعلم الغایة فی العلاقات الانسانیة، ویمکننا أن نفترض وجود غایات کونیة لکن العلم ینص علی أن الماضي هو الذي یقرر المستقبل ولیس العکس، لذا فإن الأسباب الغایة لاتوجد فی السرد العلمی لواقع العالم)<sup>(9)</sup> مور په دې پوهیږو چې په انساني اړیکو کې غایي اهداف شته، او دا هم ممکنه ده چې کونې او طبیعي غایات او اهداف هم فرض کړو، مگر علم (ساینس) په دې تصریح کوي چې ماضي د آینده په ټاکلو کې مؤثره ده (یعنې ماضي چې سبب دی هغه په مستقبل کې مسبب دی مؤثره ده) د دې عکس خبره نه ده (چې مستقبل دې په ماضي کې مؤثر شي، یعنې غایات او اهداف چې هغه مستقبلي شیان دي هغه دې په ماضي کې مؤثر شي) د همدې امله په علمي توگه د نړۍ د حوادثو په بیان کې د غایي اسبابو لپاره هیڅ ځای نشته.

(1) علم ودین، تألیف: ایان باربر، ترجمه: بهاءالدین خرمشاهی، مرکز نشر دانشگاهی، تهران، 1362، ص 20.

(2) Mechanical explanation

(3) الدین والعلم الحدیث، ولتر ستیس، ترجمه امام عبد الفتاح امام، ص 32-33.

(4) Final causes

(5) Efficient causes

(6) د تفصیل لپاره یې وگورئ: تکوین العقل الحدیث تألیف: هرمان راندال، ترجمه: جورج طعمه ج ۱ ص ۲۵۱-۲۵۵.

(7) الدین والعقل الحدیث، تألیف ولتر ستیس، ترجمه: امام عبد الفتاح امام، ص ۱۱۸.

(8) الدین والعقل الحدیث، ص ۱۱۸.

(9) اثر العلم فی المجتمع، برتراند رسل ص 33.

له دې وروسته وايي: د ډاروین کار په دې اړه ډیر مؤثر او قطعي وه، په علم حیاتیات (بیالوژي) کې د ډاروین تأثیر په فلکیاتو کې د گالیلو او نیوټن د تأثیر سره برابر دی، او دا ځکه چې مخکې دا عقیده حاکمه وه چې هغه حیوانات ژوندي او باقي پاتې کېږي چې د چاپیریال سره برابر کړي شي، او د چاپیریال سره د ژوو ځان برابرول د الله تعالی د ارادې او عنایت پورې تړل کیدل (یعنې په غائي توگه تفسیر کیدل) د رسل له نظره به دا تفسیرات ډیر ځله عجیب او غریب هم و، مگر د رسل له نظره ژوو ته د ډاروین میکانیکي تصور او (التنازع علی البقاء) او (البقاء للأصلح) نظریو د غائي تبرییر او الهي ارادې پرته مور ته د چاپیریال سره د ژوو د ځان برابرولو تفسیر را په گوته کړ،

د همدې امله (چې دا نظریات غائي تفسیر له منځه وړي، او میکانیکي توضیح او تفسیر ممکن گرځوي) د ډاروین د ارتقاء فکر ډیر خلک مني سره له دې چې د پیدایښت د کیفیت په اړه د هغه له نظریاتو سره مخالف هم دي<sup>(۱)</sup>.

### ج: د ماورائی تفسیراتو له منځه تلل او د الله تعالی حذفول

د کائناتو د میکانیکي او ماشینی تفسیر چې د تجربوي علومو روح دی، منطقی نتیجه دا ده چې ما وراء الطبیعی تفسیرات او ورسره د خدای تصور هم له منځه ولاړل. او دا ځکه چې کله تجربوي علم دې نتیجې ته ورسیده چې د هیڅ طبیعي پدیدې په تفسیر کې باید د غايي تعلیل څخه کار وا نه اخیستلی شي، او په عین حال کې یې دا هم و پتییله چې باید یوازې د فاعلي عللو په رڼا کې تفسیر او تبیین کړي شي، او له بلی خوا نه یې دا هم ثابت اومتعینه ده چې فاعلي علت یوازې او یوازې په طبیعي قوانینو او حوادثو کې منحصر دی نو آیا په داسې یو تصور کې د الله د وجود لپاره کوم ځای پاتې کېږي؟

لکه مخکې مو چې وویل په پیل کې گالیلو او بیا نیوټن سره له دې چې د فلکي اجرامو د حرکت په اړه دا عقیده درلوده چې دا د طبیعي قوانینو سره سم حرکت کوي، مگر د لومړي ځل لپاره د دې په حرکت راوستلو کې د الله تعالی په موجودیت قائل وه، همدا راز د دې فلکي اجرامو او سیاراتو د خپل مسار او لارې څخه د انحراف په صورت کې هم دوی دا نظر درلود چې د الله تعالی د تدخل په نتیجه کې خپل مسار ته بیرته راگرځي، مگر بیا وروسته لاپلاس له دې څخه هم یو گام وړاندې ولاړ او د دې قائل شو چې لکه څنګه

چې الله تعالی د کائناتو په بقاء کې کوم رول نه لري همدا راز د هغې په پیدایښت کې هم رول نه لري، ځکه د هغې له نظره د سیاراتو منځ ته راتلل د سحابي فرضیې په نتیجه کې ممکن دي، همدا راز سیارات په خپلو کې د حرکت د یوې اوږدې دورانیې په ضمن کې یو د بل مسار او د لارې انحراف سموي نو له دې امله د الله تدخل ته اصلاً اړتیا نشته، او نه د الله د وجود فرضیې ته اړتیا شته، په دې توګه د کائناتو په حوادثو او پدیدو کې د الله او هر ډول ما ورائي قوت مداخله له منځه ولاړه، ځکه ټول طبیعي حوادث په ځنځیري شکل یو د بل سره په داسې شکل تړلي دي چې مخکیني د ورستنیو لپاره د علت او سبب حیثیت لري او ورستني د مخکینيو لپاره د مسبب حیثیت لري، او دا اړیکه داسې منظمه او همیشه تکراریدونکې ده چې د یو حتمي او قطعي قانون شکل یې اختیار کړی دی، په دې معنی چې په هر ځای او هر وخت کې دا سبب موجود شي نو د مسبب موجودیدل ورسره حتمي<sup>(۲)</sup> دي.

ولتر ستیس وايي: "والمعتقد العلمي الذي يقول: إن أیة ظاهرة مهما تبدو غامضة لا ینبغي تفسیرها عن طریق أسباب فوق الطبیعة، وقد تجمدت في فكرة "المطلق" منذ عصر نیوټن، فلا ینبغي أن یكون هناك استثناء للقانون العلمي في أي مكان، و أصبح من الإجراءات المقررة في العلم أن أیة ظاهرة تعجز الآن عن تفسیرها بالقوانين الطبیعیة فلا بد أن نقول أن هذه القوانين تظل مع ذلك موجودة، و ینبغي البحث عنها"<sup>(۳)</sup>.

د نیوټن د زمانې نه تر اوسه پورې دې عقیدې چې هیڅ پدیدې - هرڅومره چې عجیبه او غریبه هم وي - باید د ما وراء طبیعي اسبابو محصول و نه گڼلی شي او نه د ما وراء طبیعي اسبابو په بنسټ تفسیر کړی شي، د یوې مطلقې او قطعي عقیدې شکل اختیار کړی دی، له دې امله د علمي منهج کار دا دی چې د طبیعي قوانینو څخه د هیڅ ډول استثناء منلو ته تیار نه شي، که چېرې کومه داسې پدیدې وجود ولري چې مور د هغې د مادي او طبیعي تعلیل او تفسیر توان ونه لرو د هغې په اړه دا عقیده ولرو چې د هغې به طبیعي اسباب وي او باید د هغې په لټه کې واوسو. دا قانون یوازې په فلکیاتو کې منحصر نه دی بلکې دا د معرفت په ټولو څانګو کې جاري دی، دا په تفصیل سره جون هرمان راندل ذکر کړی دی<sup>(۴)</sup>.

د دې معنی دا هم ده چې انسان د دوی له نظره اصلاً باید په دې اړه فکر و نه کړي چې دا کائنات اصلاً له کوم ځای نه پیدا شوي دي، ولې منځ ته راغلي دي، ځکه دا ما ورائي تفسیراتو ته لاره هواروي، او دا ډول سوالونه اصلاً د انسان لپاره گټور نه دي<sup>(۵)</sup>، ددوي له نظره انسان یواځې باید په دې فکر وکړي چې دا کائنات څنګه د ځان تابع کړي، او څنګه تری استفاده وکړي، همدا گټور سوال دی او فایده پری مرتبېږي، همدا تصور وه چې په اوسنۍ زمانه کې یې د نفعي الحادي فلسفې د رامنځ ته کیدو لپاره لاره هواره کړه. طبعاً د دې معنی دا هم ده چې هر ډول معجزات او خارق عادت شیان چې په دیني نصوصو کې وارد شوي دي د دې قانون له مخې ټول نادرست او مردود دي، ځکه هغه ټول په ما ورائي تعلیل باندې ولاړ دي.

### د: د اخلاقو نسبي کېدل او د ارزښتونو له منځه تلل

د طبیعت گرایي چې د علم گرایي په نتیجه کې رامنځ ته شوه، د دې یوه بله نتیجه دا شوه چې د اخلاقي ارزښتونو مرجعیت د دین او الله نه انسان ته منتقل شو، او دا ځکه چې د علم گرایي د تصور سره سم کله چې خدای د دې کائناتو په حوادثو او پدیدو کې هیڅ ډول دخل نه لري نو انسان هم د دې قاعدې څخه مستثنی نه دی، ځکه چې انسان هم د دې کائناتو د طبیعي پدیدو څخه یوه پدیدې ده، هغه هم د دوی له نظره د یو ماشین په څیر عمل کوي، د هغه د تعامل لپاره هم هیڅ ډول غايي

(۱) اثر العلم فی المجتمع برتراند رسل ص ۲۳-۲۴.

(۲) ساینس پوهان اوس دا حتمیت یوه خرافه او بی اساسه خبره بولي، او وايي چې هیڅ قانون حتمي نه دی، په دې اړه به وروسته کله بحث وکړو، خو دلته دومره ویل غواړو چې په دې خبره چې کوم څه ولاړ وي هغه بی اساسه دي، ځکه اساس یی متنازع دی.

(۳) الدین والعلم الحدیث، ولتر ستیس، ص ۱۱۴.

(۴) تکوین العقل الحدیث ج ۲ ص ۲۷۹، ج ۲ ص ۱۰۹-۱۵۶.

(۵) خو حقیقت دا دی چې دوی د سوالونو ته ځواب نه لري، ځکه دې ډول سوالونو ته بی معنی سوالونه وايي، چونکه ټول هر څه ددوي له نظره ماده ده نو د هغې په اړه باید دا سوال مطرح شي چې ددی څخه څرنګه گټه پورته کړی شي.

تفسیر لتول په کار نه دي، د هغه تعامل او اخلاق هم باید د نورو پدیدو په څیر د میکانیکي قواعدو او طبیعي اصولو او فاعلي عللو په بنسټ تفسیر او توضیح کړی شي، که کوم ارزښت او غرض هم په نظر کې نیول کېږي نو باید د همدې اصولو په بنسټ په نظر کې ونیولی شي.

له بله پلوه طبیعت هم یو ماشین او د عللو او اسبابو یو ځنځیري سلسله ده، هغه هیڅ کله د انسان لپاره د هدف او ارزښت مصدر نشي- گرځیدلی، او څوک چې د طبیعت نه د ارزښتونو د ټاکلو توقع لري هغه په حقیقت کې د واقعیت او ارزښت ترمنځ تمیز نه شي کولی.

له دې امله د علم گړایي له نظره انسان باید پرته له دې چې د دین تعلیمات او مادي پدیدې په نظر کې ونیسي د خپل ځان لپاره ارزښتونه، اصول، مبادئ او اخلاق د خپلو فردي او اجتماعي ژوند د تجربو په رڼا کې وټاکي، او څرنگه چې دا تجارب تغییر مومي او وخت تر بله او شخص تر بله بدلېږي رابدلېږي، همدا راز گټه او تاوان تغییر مومي، نو له دې امله اخلاق او ارزښتونه هم همداسې د اوبستون په حالت کې دي او نسبي دي.

دکتور عبد الوهاب المسیري په خپل یو ډیر جالب کتاب (العلمانية الجزئية والعلمانية الشاملة) کې دا په جالب عبارت کې توضیح کوي چې د طبیعت گړایي په نتیجه کې انسان د غربي تمدن له عقیدې او نظره څنګه انساني ارزښتونه له لاسه ورکوي او د یو مادي او طبیعي پدیدې سره مشابهت پیدا کوي او همدا عقیده او نظر د اخلاقي ارزښتونو په نسبت باندې منتج کېږي، هغه وايي: "أولى المصطلحات الوصفية هو مصطلح "التطبيع" (Naturalize) بمعنى رد الظواهر إلى الطبيعة/المادة أو القانون الطبيعي باعتباره مرجعية نهائية كامنة وقانونا عاما يسري على كل من الطبيعة المادية والطبيعة الإنسانية لايفرق بين أحدهما والآخر. والتطبيع يفترض أن ثمة وحدة كاملة بين العلوم الطبيعية والعلوم الإنسانية، وأن الإنسان جزء لا يتجزأ من الطبيعة، رغباته طبيعية (أي مادية) ومعرفة تتلخص في اكتشاف قوانين الحركة أو الطبيعة/ المادة (وهي القوانين التي تؤكد وحدة الطبيعي/المادي بالإنساني وتساويهما). إن ما يحكم الإنسان والطبيعة هو القانون الطبيعي، والإنسان إنسان طبيعي، و لهذا ليست له مكانة أو منزلة خاصة في النظام الطبيعي، إذ أن الطبيعة/المادة لاتعرف هدفا أو غاية، والنزعة الطبيعية (Naturalism) هي القول بأن الإنسان إن هو إلا كائن طبيعي تحركه غرائزه الطبيعية، و سائر مكوناته الحضارية والإنسانية التي تفصله عن عالم الحيوان والطبيعة ما هي إلا قشور سطحية لا علاقة لها بالجواهر الإنسانية"<sup>(1)</sup>.

دکتور عبد الوهاب المسیري د غربي تمدن هغه اصطلاحات ذکر کوي چې د دې تمدن ځانگړتیاوې را په گوته کوي، هغه وايي: د دې وصفي اصطلاحاتو (هغه اصطلاحات چې نقدي نه دي بلکې یوازې غربي تمدن په خپل اصلي شکل معرفي کوي) څخه لومړی اصطلاح تطبيع (طبیعی کول) چې په انګلیسي کې ورته (Naturalize) و یل کېږي، چې معنی یې دا ده چې ټولې پدیدې طبیعت/مادي یا مادي قانون ته راجع کړی شي په دې اعتبار چې دې (طبیعی قانون) ته نهایی او بشپړ مرجعیت حاصل دی، او دا یو داسې عام قانون دی چې مادي طبیعت او انساني طبیعت دواړو باندې تطبیقيږي، او په دې دواړو کې هیڅ فرق نه کوي، د تطبيع (طبیعی کول) په مفهوم کې دا هم شامل دي چې د طبیعي علومو او انساني علومو ترمنځ بشپړ یووالی قائم دی، او انسان د طبیعت/مادي یو نه بیلیدونکې جزء دی، د دې (انسان) رغبتونه طبیعي (مادي) دي، د دې معرفت او علم په دې کې را خلاصه کېږي چې د حرکت او طبیعت/مادي قوانین کشف کړي (او دا هغه قوانین دي چې په دې تاکید کوي چې مادي/طبیعی شیان او انسان بالکل یو شی دي او هیڅ فرق پکې نشته) په انسان او طبیعت باندې چې کوم قانون حاکم دی هغه طبیعي قانون دی، او انسان طبیعي/مادي انسان دی، د همدې امله دا (انسان) په مادي/طبیعی نظام کې کوم ځانگړی ځای نه لري، او دا ځکه چې ماده/طبیعت هیڅ کوم هدف او غرض و غایت نه پېژني، او طبیعت گړایي (چې په انګلیسي کې ورته (Naturalism) وايي) د دې معنی په دقیقه توګه همدا ده چې انسان یو مادي/طبیعی موجود دی، د هغه طبیعي غریزې هغه په حرکت راولي، او هغه ټول تمدني او انساني عناصر چې هغه د حیوان څخه انسان جلا او متمیز کوي (چې اخلاقي ارزښتونه روحي اړخ هم د همدې جملې څخه دي) هغه سطحي او بی معنی شیان دي او د انساني جوهر او حقیقت (چې هغه مادي/تطبيع دي) سره کوم تړاو نه لري.

له دې وروسته دکتور عبد الوهاب المسیري د غربي تمدن یو څه نور اصطلاحات په گوته کوي چې هغه د دې تکمله ده، چې د هغې جملې څخه د نمونې په توګه یو یې (التعاقدية) دی، د (التعاقدية) کلمه په حقیقت کې د انګلیسي کلمې (contractualization) ترجمه ده، چې لفظي معنی خو (تړوني تعامل) دی، او مفهوم یې دا دی چې د انسانانو ترمنځ د ترحم کومې اړیکې دي هغه د مادي گټې او تاوان د دقیقو حساباتو لاندې نه راځي، د همدې امله دا مبهمې اړیکې دي، دا باید په منضبطو تړوني اړیکو باندې بدلې شي، چې هغه د راکړې ورکړې او تعامل قابلې شي، د دې وجه همدا ده چې غربي تمدن ټولې نړۍ ته د یو بازار په سترګه گوري چې انسان هم د دې بازار د مادي توکو څخه یو توکی دی، دا توکی هم باید د هغه تعامل لاندې راشي چې په بازار کې د نورو توکو سره کېږي.

د همدې امله چې غربي تمدن انسان ته د یو مادي توکي په حیث گوري لکه څنګه چې د دې مادي توکو په اړه قوانین بدلېږي را بدلېږي همداراز دلته هم ښه او بد بدلېږي را بدلېږي، په دې اړه یو غربي مفکر (توماس هوبز) چې د گاليلو هم عصر وه، وايي: "کل إنسان من جانبه يمسي ما يسره و يبهجه خيرا، و ما يحزنه شرا، و بمقدار ما يختلف كل إنسان عن غيره في التكوين فإنه يختلف عنه أيضا فيما يتعلق بالفرقة العامة بين الخير والشر، فليس هناك ما يسمى بالخير المطلق منظورا إليه بغير علاقة بأحد... فنحن نطلق كلمة الخير أو الشر على الأشياء التي تسرنا أو تحزننا"<sup>(2)</sup>.

هر انسان له خپله پلوه څه چې هغه ته ښه ښکاري او خوند ورکوي، هغه ته ښه وايي، او څه یې چې غمجن کوي هغه ته بد وايي، په هر اندازه چې یو انسان د بل سره په شخصیت او جوړښت کې فرق ولري په هماغه اندازه د ښه او بد ترمنځ په عامه توګه فرق کولو کې یو له بل څخه توپیر لري، د دې نسبت په نظر کې د نیولو څخه پرته کوم شی د مطلق خبر په نوم وجود نه لري... نو مور د ښه او بد اطلاق په هغه څه کوو چې مور خوشحاله کوي او یا مو غمجن کوي.

همدا مفهوم برتراند رسل د خپل کتاب (اثر العلم في المجتمع) په شپږم درس کې د (المحاضرة السادسة العلم والقيم) تر عنوان لاندې په تفصیل سره د ثابتولو کوشش کړی دی، هغه د دې کوشش کوي چې دا ثابت کړي چې د اخلاقياتو او ارزښتونو په اړه د نفعي فلسفې (پراگماتيزم) تصور درست دی، هغه په پیل کې وايي: (أما من كانوا أكثر راديكالية بين الفلاسفة الفرنسيين، ولكونهم في خلاف مع الكنيسة، فكان لهم وجهة نظر أخرى، فهم لم يعترفوا بأن القوانين تحتاج إلى منزل للشرائع،

<sup>(1)</sup> العلمانية الجزئية والعلمانية الشاملة، ج 1 ص 129-130، الدكتور عبد الوهاب المسيرى، طبع دار الشروق، الطبعة الأولى عام 2002م، القاهرة مصر.

<sup>(2)</sup> الدين والعلم الحديث، ص 49.

كما فكروا أيضا أن القوانين الطبيعية تستطيع توضيح سلوكية الإنسان، وقادهم ذلك إلى المادية و إلى نكران المشيئة الحرة، و تضمنت وجهة نظرهم أن ليس للكون غاية، و أن الإنسان قضية اعتراضية غير ذات دلالة<sup>(1)</sup>. به دې عبارت کې رسل وايي چې راديکاله فرانسوي فلسفيان څرنگه چې د کليسا سره په اختلاف کې ؤ، نو د هغوی بيله رايه وه، نو هغوی د دې قائل نه ؤ چې قوانين هم د شريعت کوم نازلونکي ته اړتيا لري، همدا راز هغوی فکر کاوه چې طبيعي/مادي قوانين د انسان سلوک تفسيرولی شي، دې تصور او عقيدې هغوی په مادي گرايي، او د يوې ازادې ارادې په انکار باندې قائل کړل، دوی په دې هم قائل ؤ چې د دې نړۍ کوم هدف، غرض او غايت نشته، او دا چې د انسان قضيه يوه وقتي قضيه ده کوم تمیز نه لري. يعنې انسان او ټول مادي موجودات يو حيثيت لري. همدا د اوسنيو فلسفي او فکري مذاهيو رايه او عقیده هم ده استاد بوشنسکي د خپل کتاب الفلسفة الأوربية المعاصرة په دويم باب کې چې د معاصرو مادي فلسفو د پيژندلو لپاره يې ځانگړی کړی دی وايي: "وهم طبيعويون لأنهم لا يرون في الإنسان إلا جزءا من كل، هو الطبيعة، و ينكرون بصفة عامة أن يكون الإنسان كائنا مميزا على الكائنات الطبيعية الأخرى"<sup>(2)</sup>. دا ټول فلسفي مدارس طبيعت گرايان هم دي ځکه چې دوی انسان د طبيعت يوه برخه او جزء گڼي، او د دې څخه انکار کوي چې انسان د نورو مادي کائناتو څخه کوم ځانگړی او متميز موجود وي.

### دریم: د انسان په اړه د غربی تمدن تصور او عقیده

اوسنې غربی تمدن د انسان په اړه دوه متضاد تصورات لري، د دې دواړو تصوراتو بنسټیز هدف دا دی چې هر ډول ماوراء طبيعي تصوراتو ته خاتمه ورکړي او انسان د هر څه محور وگرځوي، له يوې خوا غربی تمدن او د دې تمدن فکري قاندين غواړي چې انسان د دې کائناتو مرکزي نقطه وگرځوي، او د هر څه محور يې جوړ کړي، هر ډول ازادې ورته ورکړي، او وايي چې انسان د هر څه لپاره مقياس او معيار دی، او د خپل ځان لپاره مرجعيت هم همدا انسان پخپله دی، او دا د دې لپاره کوي چې د دې په ذريعه د الله تعالی د مرکزيت تصور له منځه يوسي، انسان د هر ډول ديني سلطی څخه ازاد کړي، او دې ته يې وهڅوي چې د هر څه په باره کې د انسان انگيرنه او فيصله نهاتي فيصله وپولي.

او په عين حال کې غواړي چې انسان داسې يو مادي او طبيعي توکی معرفي کړي چې د نورو طبيعي توکو او موجوداتو سره هيڅ توپير نه لري، په دې هم هغه مادي او طبيعي قوانين تطبيقېري چې په نورو شيانو تطبيقېري، بيا هلته انسان يو بعدي موجود گرځي، د انسان يو بعد وي او هغه همدا مادي / طبيعي بعد او اړخ، روحي اړخ اصلا د دوی له نظره وجود نه لري، هلته بيا داسې نه وي چې د جسد لپاره بيل قوانين وي او د روح او نفس لپاره بيل، د انسان ماضي، حاضر او مستقبل د همدې طبيعي / مادي قوانينو په رڼا کې تفسير کېږي، د انسان لپاره مرجعيت همدا مادي قوانين گرځي<sup>(3)</sup>، دا هم ددی لپاره کوي چې دا تصور له منځه يوسي چې الله تعالی دا انسان د يو متميز مخلوق په حيث د خپل عبادت لپاره پيدا کړی، او نور مخلوقات يې ددی د استعمال او فائدي لپاره پيدا کړي دي، نو بناء هلته يو خالق شته د هغی د هر شي په خلقت کې يو حکمت شته، دا تصور چونکه د الله تعالی په موجوديت منتج کېږي، او دی نتيجه ته رسېږي چې الله تعالی انسان د خپل عبادت لپاره پيدا کړی دی نو دا عبادت او دخلقت غرض بايد د وحی څخه واخيستل شي او انسان بايد د هغی سره سم خپل ژوند عيار کړي، ددی نتيجه څخه د تېبستې لپاره غربی تمدن د انسان په اړه دا نظر غوره کوي چې انسان هم د نورو مادي توکو په څير يو توکی دی، له هغوي څخه هيڅ توپير نه لري، په هغی هماغه قوانين تطبيقېري کوم چې په نورو مادي موجوداتو تطبيقېري، نو ویلی شو چې غربی تمدن د انسان په اړه خپل افکار په دوو انتهاگانو بناء کړي دي، او يواځی ددی لپاره چې انسان د الله تعالی د رابري شريعت باندی د التزام څخه ليری کړي، دا دوه متطرف نظريات په لاندی ډول دي:

لومړی: د هیومانيزم د نظریې په بنسټ انسان د هر څه لپاره محور گرځول، بلکه انسان د الله تعالی پرځای د کائناتو مرکز گرځول، او په دی توگه د الوهيت د تصور څخه تېبستيدل او ددی عقیدې له منځه وړل.

دوهم: انسان د يو مادي توکی په حيث پيژندل چې هيڅ ډول روحي او ما وراء الطبيعي اړخ نه لري او بايد د يو مادي توکی په څير ورسره تعامل وشي، او طبيعت د کائناتو مرکز وگرځول شي، او په دی توگه د الوهيت او هر ډول ماوراء الطبيعي عقیدې څخه ځان خلاص کړی شي.

### أ: د هیومانيزم نظریه

د الله د مرکزيت له منځه وړل او پرځای يې د انسان د مرکزيت تصور رامنځته کول او په دی توگه د ماوراء الطبيعي عقیدې د تضعيفولو په اړه د غرب دا تصور د هغه خوځښت په ضمن کې په ډير څرگند شکل مخ ته راځي چې په غرب کې د (Humanism) په نوم يادېږي، چې لفظي معنی يې انسان گرايي، يا انسان محوري ده، يعنې هر څه بايد د انسان په محور باندې را وڅرخېږي، د انسان گرايي يا انسان محوری د تاريخ په اعتبار سره دوه ډولونه دي، لومړی: د رينسانس د زمانې هیومانيزم چې د څوارلسمې پېړۍ په دويمه نيمه کې په ايټاليا کې راپيدا شو او په عامه توگه يو ثقافي خوځښت وه، چې بنسټيزه موخه يې د پخواني يونان ثقافت راژوندي کول ؤ، سره له دې چې دا هیومانيزم په ورستيو پېړيو کې ډير مؤثر وه او په فکري لحاظ يې په نړۍ ژورې اغيزې پريښي دي مگر په مستقيمه توگه زموږ د بحث سره تړاو نه لري ځکه نو د هغې په اړه په تفصيلاتو کې نه ننوځو، دويم ډول هیومانيزم د نوې زمانې هیومانيزم په نوم يادېږي، دا خوځښت چې د نوي علمي (ساينسي) خوځښت سره سم په اوولسمه پېړۍ کې پيل شو او تر اوسه پورې جريان لري او تر ټولو مؤثر خوځښت بلل کېږي، مور به د همدې هیومانيزم په اړه څه څرنگندونی وړاندې کړو ځکه د انسان په اړه د اوسني غربی تمدن د عقيدوي بنسټونو څخه يو بنسټ همدا نظريه تشکيلوي.

### نوی هیومانيزم څه ته وايي؟

هیومانيزم د علمي بحث، فلسفې، د نړيوال لرليد او عمل په ميدان کې د يو داسې عملي تگلارې او منهج نوم دی چې په انساني ارزښتونو او اهتماماتو ترکيز کوي، او د مقدس او ما وراء الطبيعي قضاياوو په اړه عقیده له منځه وړي او يا يې کم رنگه کوي او پرځای يې انسان ته بې ساری اهميت ورکوي.

(1) العلم والمجتمع، برتراند رسل، ص 113، ترجمه صباح صديق الدموجي.

(2) الفلسفة الأوربية المعاصرة ص 69.

(3) العلمانية الجزئية والعلمانية الشاملة ج 2 ص



گریگ م. اپستین وایي: (هیومانیزم نن یو خوځښت، د ژوند یوه فلسفه، یوه جهان بینی او د ژوند یو منهج بللی شو)<sup>(1)</sup>، سیکولر هیومانیزم یوه لادینه نظریه ده چې د عقلانیت، اخلاق، او عدالت اصول تبني کوي، او په عین حال کې په ځانگړې توگه دا ردوي او د دې نه انکار کوي چې ما وړاء الطبیعی او دیني معتقدات د اخلاقو او فیصلو بنسټ وگرځي<sup>(2)</sup>.

په دې توگه ویلی شو چې هیومانیزم یو داسې فکري او فلسفي نظام دی چې په بیلا بیلو میدانونو کې لکه انسان پیژندنه، معرفت پیژندنه، اخلاق، سیاست او داسې نورو کې مشخص تصورات مطرحوي، او په دې ټولو اړخونو کې انسان د هرڅه محور گرځوي، او هر ډول ما وړاء الطبیعی تصور او د الله په اړه عقیده له منځه وړي، چې په ډیره لنډه توگه د دې فکر یو څه مشخصات او ځانگړتیاوې دلته په گوته کوو:

### 1- د انسان پیژندنې په میدان کې د هیومانیزم عقیده

تر ټولو بنسټیزه قضیه د هیومانیزم په فلسفه کې دا ده چې انسان اصل او د هر څه محور دی، په موجوداتو کې هیڅ موجود<sup>(3)</sup> د انسان څخه کاملتر موجود نشته، د همدې امله ټول موجودات باید په یوه نه یوه بڼه د انسان په خدمت کې وي، مگر انسان پخپله د هیڅ شي په خدمت کې باید نه وي، یا په بل عبارت انسان پخپله اجراء کوونکی او پخپله هدف هم دی<sup>(4)</sup>.

د انسان د محوریت لپاره لاره د نوې فلسفې موجد او مشهور فرانسوي فیلسوف رینه دیکارت (۱۵۹۶-۱۶۵۰) د هلو ځلو په نتیجه کې برابره شوه، او دا په دې توگه چې په منځنیو پېړیو کې د کلیسا د استبداد په نتیجه کې د علم مصدر یوازې مقدس کتاب وه، نه یوازې دا بلکه د نورو ټولو معارفو لپاره معیار هم همدا وه، د کلیسایي معارفو په اړه چا سره د پوښتنې حق هم نه وه، نو کله چې منځنی پېړۍ تیرې شوې او د نوي علم (ساینس) د مقاومت په نتیجه کې د کلیسا استبداد له منځه ولاړ، د دې سره نه یوازې دا چې کلیسا خپل حیثیت له لاسه ورکړ، بلکه د دې ترڅنګ د الله تعالی وجود هم تر سوال لاندې راغی، او په دې توگه د معرفت پخواني مصادر (کلیسا، د کلیسا مشران، مقدس کتاب، همدا راز ارسطويي منطق او یوناني فلسفه) له منځه ولاړل، او نوو مصادر رو لا تراوسه په ټولنه کې ځای نه وه نیولی، له دې امله د شکاکیت یوه تونده چپه راغله، چې هر څه د شک سره مخ شول، ځکه د ارسطو منطق هم له اعتبار نه ولویده او د کلیسا مقدس کتاب هم، نو دلته وه چې دیکارت د شکاکیت د له منځه وړلو لپاره د معرفت نوي اصول وضع کړل چې هغه په حقیقت کې د انسان په اصالت باندې ولاړ اصول و، دا داسې اصول و چې انسان او د هغه فکر او معرفت یې د ټولو حقیقتونو لپاره محور وگرځاوه، هغه له دې څخه پیل وکړ چې (زه فکر کوم نو زه موجود یم) چې په لاتینی ژبه یې کلمات دا و (*cogito ergo sum*) د همدې امله دا د دیکارت په کوچیتو مشهوره ده، د دې کوچیتو په نتیجه کې د انسان څخه پرته د بل هر څه محوریت لکه دین، مقدس کتاب، کلیسایي تعلیمات، او سیاسي ځواک محوریت له منځه ولاړ، انسان، د هغې تجربوي او عقلاني تگلاره د ټولو معرفتي میدانونو لپاره محور وگرځید، د دې تگلارې په نتیجه کې د هر چا خبره (که هغه کلیسا وي او که مقدس کتاب) د مرجعیت حیثیت له لاسه ورکړ، په پخواني کلیسایي تقلیدي تفکیر کې اصل دا وه چې انسان ځان باید د هغه تعلیماتو سره برابر کړي چې د دیني او کلیسایي مصادر څخه هغه ته

رسیدل، مگر د دې تگلارې په نتیجه کې انسان پخپله نور د هر مصدر لپاره محور شو، اوس نو باید د معرفت نور ټول مصادر خپل صحت او سموالی د انسان، انساني تجاربو، او د انسان د عقلاني تفکیر سره د یو شانته والي په بنسټ تأمین کړي.

په همدې بنسټ په دې کائناتو او نړۍ کې د انسان هدف، د انسان معنی، او د انسان حیثیت به نور په هیڅ وجه له پخوا څخه د کومې ټاکل شوې نظریې، دین او تصور په رڼا کې نه ټاکل کېږي، بلکه د انسان تعریف، معنی او هدف به په خپله د انسان له دننه را ټوکیږي، او پخپله انسان به یې ټاکي<sup>(5)</sup>. یا په یو بل عبارت انسان په بشپړه او مستقلة توگه د خدای یا نورو موجوداتو د مداخلې څخه پرته خپل ځان پیژندلی شي او حقیقت شخصاً پخپله درک کولی او پیژندلی شي نو له دې امله بل څه ته اړتیا نه لري او پخپله د هر څه محور گرځي<sup>(6)</sup>.

د دیکارت نه وروسته د غربي تمدن فلسفيان په انسان محوری کې ډیر بنسټیز رول ولوبوه، چې د دوی له جملې نه یو هم مشهور الماني فیلسوف ایمانوئل کانت (۱۷۲۴-۱۸۰۴) وه، کانت د خپلې انتقادي فلسفې په نتیجه کې د انسان محوره معرفت لپاره لاره هواره کړه په داسې توگه چې انسان د هر څه لپاره بنیاد او بنسټ گرځوي<sup>(7)</sup>، د دې افکارو په نتیجه کې انسان یو

نوی حیثیت او تعریف پیدا کړ، د انسان قدر او قیمت دې پورې مربوط پاتې نشو چې د الله سره یې اړیکې څومره محکمې او مضبوطې دي، بلکه د هغې د قدر او قیمت بنسټ د نظم ایجادول، عقلاني امکانات او د هغه دنیوي ژوند وگرځید، د دې د فکر په نتیجه کې غرب دې نتیجې ته ورسیده چې د انسان هدف د الله عبادت او جنت ته رسیدل نه دي، بلکه په دقیقه توگه هغه پروگرام تطبیقول دي چې د عقل، تجربې او تخیل له لارې منځ ته راځي او د دې نړۍ پورې اړیکې لري، د همدې څخه د سیکولریزم بنسټیزه عقیده منځ ته راغله.

د هیومانیزم په فلسفه کې د انسان د هر اړخیز محوریت او د خدای پرځای د هغه نصبول، او د هغه خدای چې دین یې مطرح کوي د انسان د ژوند څخه ویستل د دې لامل شو چې (سارتر) (۱۹۰۵-۱۹۸۰) اصلاً انسان د الله پر ځای کښیناوه، هغې اعلان وکړ: (هیومانیستي فلسفيان د خدای پرستی د منگولو څخه د ځان د

<sup>(1)</sup> ^Esptein, Greg M. (2010). Good Without God: What a Billion Nonreligious People Do Believe. New York: HarperCollins. p. 169. ISBN 978-0-06-167011-4.

<sup>(2)</sup> "Genesis of a Humanist Manifesto". Retrieved May 14, 2006.

<sup>(3)</sup> په دې کې الله او نور ټول موجودات شامل دي.

<sup>(4)</sup> بحران دنیای مجدد، تالیف: رنه گنون، ترجمه: ضیاء الدین دهشیری، انتشارات امیر کبیر، چاپ دوم، ۱۳۷۲، ص. ۹.

<sup>(5)</sup> An introduction to continental philosophy by David west (1st ed., polied press) 1996, p.13.

<sup>(6)</sup> وگوره: دریای ایمان، تالیف: دان کیوییت، ترجمه: حسن کامشاد، انتشارات طرح نو، لومړی چاپ، ۱۳۸۶، ص. ۱۶۲.

<sup>(7)</sup> دریای ایمان، تیر شوی کتاب ص. ۱۶۶.

خلاصولو لپاره دا ونه کړل چې د متعالي وجود تصور یوې خواته کيږدي بلکې د هغه یې یوازې نوم بدل کړ<sup>(1)</sup> یعنې د متعالي وجود تصور یې پر ځای پریښود یوازې انسان یې د الله پر ځای کښېناوه، او نیتشه د الله تعالی د مرگ اعلان وکړ، تر څو انسان د هغې ځای ونیسي.

## 2- د هیومانستي فلسفې معرفتي نظریه

هیومانستي فلسفې د معرفت او د هغې د وسایلو او مصادرو په اړه ځانگړې تصور درلود، د جهان او کائناتو په پېژندلو کې په عقل غیر عادي اعتماد، په هر څه شک کول، او هر څه د ردولو او باطلولو قابل گڼل د دې فلسفې د معرفتي نظریې بنسټیزې ځانگړتیاوې شمیرل کېږي، طبیعي خبره ده چې دلته د عقل څخه مراد د نوې زمانې عقل دی چې یوازې د مادې او طبیعت په محدوده کې کار کوي، دلته د معرفت مصدر هغه عقل دی چې یوازې بدهیات او هغه څه مني چې د ساینسي-منطق د قواعدو او اصولو سره برابر وي، دلته د معرفت مصدر حواس دي چې یوازې هغه څه مني چې د پیمایش قابل وي، او هغه تجربه د معرفت مصدر گڼي چې ټول موجودات باید د هغه نه تیر شي، او د عاقل انسان څخه (چې د عقل، حواسو، تجربې منطق، او د راجمع شوي علمي او تاریخي معرفت په سرمایه سمبال دی) مطلوب دا دي چې ټول هغه حقائق رد کړي چې د مادي واقع څخه ما وړه وي، لکه پخوانۍ قصې، غیبیات، تخیلات، تقلیدي دلائل، عقائد، او مسلمات، یا په بل عبارت د دوی له نظره د معرفت مصدر یوازې ماده او طبیعت دی، دیني او تقلیدي مصادر او منابع هیڅ ډول د اعتماد وړ معرفت انسان ته نشي برابرولی<sup>(2)</sup>.

هیومانستي عقل یوه ثابته ځانگړتیا دا ده چې دوی وایي: هره قضیه د امتحان وړ ده، هیڅوک یا هیڅ جهت د دې ادعاء نشي کولی چې د هغه څخه غلطې نشي-کیدلې یعنې عصمت د هیچا لپاره هم ثابت نه دی (هغه که الله وي او که پیغمبر او که هر جهت) د همدې امله هره ادعاء باید د معرفت د اصولو سره سمه بحث شي که د عقل، حواسو او تجربې په معیارونو برابر وه صحیح ده که نه نو باید رد کړی شي، د همدې اصل سره سم هره داسې ادعاء چې په غیبی امورو بناء وي، یا په وحی استناد کوي د هر ډول علمي اعتبار څخه عاری ده<sup>(3)</sup>.

د همدې تفکیر پر بنسټ هیومانیزم دا دعوه کوي چې انسان پخپله د دې توان لري چې دا کائنات او نړۍ وپېژني نو له دې امله د جهان په پېژندلو کې دیني مصادرو او وحی ته اړتیا نشته، او په دې اړه هغه پرمختگونو چې تجربوي علم او ساینس لري دي د نړۍ په معرفت کې پخپل ځان د دوی اعتماد لا زیات کړی دی، او دوی یې د دې څخه نور هم بې نیازه کړي دي چې خپل معرفت د دیني مصادرو سره برابر کړي<sup>(4)</sup>.

د دې ترڅنگ د هیومانیزم د معرفت د نظریې یوه بله ځانگړتیا دا ده چې دوی وایي: د معرفت څخه هدف دا نه دی چې انسان د جهان او نړۍ په خلقت کې پراته اسرار او رموز وپېژني، ترڅو له دې لارې انسان وغواړي د الله د ارادې او حکمت سره سم عمل وکړي او د الله تعالی هدف تر سره کړي، بلکې معرفت د دې څخه عبارت دی چې په انسان کې د مستقبل په اړه د وړاند وینې او د دې پر بنسټ د پلان گذارۍ او په طبیعت باندې د تسلط د پیدا کولو توان او ځواک را پیدا کړي، تر څو له دې لارې وتوانېږي چې د یو زیات مطمئن او آرام ژوند زمينه برابره کړي، یعنې دا چې معرفت د یوې وسیلې حیثیت لري<sup>(5)</sup>.

## 3- د خلقت په اړه د هیومانیزم عقیده

هیومانیزم عقیده لري چې د کائناتو په اړه هر ډول ما وړه طبیعي تصور باطل او مردود دی، لکه څنگه چې دا تصور بې معنی او مردود دي چې د دې کائناتو لپاره کوم هدف، او غرض هم شته او دا چې په دې کائناتو کې هر شی خپل ځای لري، دا هم د قبول وړ نه ده چې په دې کائناتو کې څه شیان طبیعي او څه نور ما وړه طبیعي وجود لري او دا چې الله تعالی د ټولو مخلوقاتو او ټولو ارزښتونو منشأ او مصدر دی، له دې امله هغه ټولې هلې ځلې چې د الله د اثبات لپاره صورت نیسي هغه غیر معقولې، نا قابل تصدیق او بی معنی هلې ځلې دي<sup>(6)</sup>، د الله وجود نه د مادي دلایلو په اساس ثابتیدلی شي او نه د وحی په ذریعه، ځکه چې د دې کتابونو انتقادي مطالعې دا په اثبات رسولې چې هغه ټول کتابونه چې ادیان یې مقدس بولي لکه قرآن، د یهودو او نصارو کتابونه، د هندوانو او بودایانو او نورو ادیانو کتابونه ټول د انسان په لاس لیکل شوي کتابونه دي او د وروسته پاتې ټولنو د انسانانو تصورات منعکس کوي، له دې امله دا د دې توان نه لري چې یو ما وړه طبیعي موجود او واقعیت ثابت کړي، له دې امله د الله، خدای او داسې نور کلمات بی محتوی او د یو څرگند مفهوم څخه عاری کلمات دي، دا کلمات کوم حقیقت نفس الأمري نه په گوته کوي بلکې دا په انساني تجربه کې یو نفسیاتي، اخلاقي او ټولنیز رول لري، یعنې کوم حقیقت نه لري مگر انسانان پرې د څه رواني، اخلاقي او ټولنیزو اهدافو لپاره عقیده ساتي<sup>(7)</sup>.

(1) Humanism, Tony Davies, (New York & London) 1996, p. 124.

(2) ددې لپاره وگورئ: العلمانية الجزئية والعلمانية الشاملة ج ۱ ص ۲۹۱، الدكتور عبد الوهاب المسيري.

(3) ددې لپاره وگورئ: Encyclopedia of philosophy (Routledge) Humanism Renaissance by John Monfasani, in London & New York) V.4, p 529- 530.

(4) An introduction to continental philosophy by David west (1st ed., polied press) 1996, p.11.

(5) همدا تیر شوی مصدر ص ۱۳.

(6) Toward a new Enlightenment the philosophy of Kurtz Paul, (ed. Vern L. Bullough & Timothy J. Madigan) p.50-51.

شکل کې په لاندې آدرس موجود دی:

[http://books.google.com.pk/books?id=e9OJSW5dkM8C&pg=PR13&lpg=PR13&dq=Vern+L.+Bullough+timothy&source=bl&ots=Lz3im6H6E&sig=0\\_hQqbAK7LwSDk1j6OCjooTAR7w&hl=en&sa=X&ei=\\_QZYT66QC4fD0QXlrZzNDQ&sqi=2&ved=0CCYQ6AEwAQ#v=onepage&q=Vern%20L.%20Bullough%20timothy&f=false](http://books.google.com.pk/books?id=e9OJSW5dkM8C&pg=PR13&lpg=PR13&dq=Vern+L.+Bullough+timothy&source=bl&ots=Lz3im6H6E&sig=0_hQqbAK7LwSDk1j6OCjooTAR7w&hl=en&sa=X&ei=_QZYT66QC4fD0QXlrZzNDQ&sqi=2&ved=0CCYQ6AEwAQ#v=onepage&q=Vern%20L.%20Bullough%20timothy&f=false)

(7) همدا تیر مصدر، ص ۱۸۹-۱۹۰، کورټز دا خبرې د خپل کتاب په ۱۷ باب کې د (Humanism and Atheism: Exploring Similarities and Differences) د عنوان لاندې کړې دي.

له بله پلوه دوی عقیده لري چې انسان یو بعدي موجود دی، په دې کې د روح په نوم کوم غیر مادي برخه وجود نه لري، انسان د طبیعت جزء دی، د انسان په ذهن، فکر له یو پلوه او د هغه په بدن کې د بل پلوه کوم توپیر نشته، له دې امله د انسان په اړه د بقاء، د روح د عدم فناء تصور او په دې بنسټ باندې د آخرت او معاد تصورات یوه بی بنسټه ادعا او یو مغرورانه فهم دی<sup>(۱)</sup>.

#### 4- د هیومانیسم اخلاقی تصور او فلسفه

هیومانیسم د اخلاقو په اړه دا عقیده لري چې اخلاقي ارزښتونه هیڅ ما وړه طبیعي مصدر او منشأ نه لري، او صرف د انساني تجربې نه سرچینه نیسي، د همدې امله د انساني تجربې نه پرته هیڅ اخلاقي ارزښت هیڅ معنی نه لري<sup>(۲)</sup>، د همدې امله هغه ټول ادیان چې اخلاقي ارزښتونه د الهي مصادر وروڅخه اخلي د دې مکتب د اتباعو لپاره د منلو وړ نه دي، دوی وايي: هغه اخلاقیات چې د حضرت موسی، حضرت عیسی او حضرت محمد علیهم السلام او نورو پیغمبرانو او مصلحینو لخوا خلکو ته رسیدلي دي د هغه وخت د غیر متمدنو ټولنو او تمدنونو سره اړیکې لري، او کیدلی شي چې د هغه وخت د خلکو لپاره د اخلاقي بصیرت لامل وگرځي مگر په نوي عصر- کې د دې تصور نشي کیدلی چې اخلاقي ارزښتونه دې د داسې فلسفو څخه واخیستل شي چې هغه په الهیاتو بناء وي<sup>(۳)</sup>.

په دې بنسټ اخلاقي ارزښتونه په خپله د انسان څخه سرچینه نیسي، هغه څه چې انسان د خپلو تجربو په بنسټ مفید گڼي هغه ښه او هغه څه چې د دې تجربو په بنسټ ورته بد ښکاره شي هغه بد دي، نو اخلاقي ارزښتونه باید د انساني ژوند له دننه نه ولټوو نه د بهر څخه.

په حقیقت کې هیومانیسم په دې عقیده لري چې د اخلاقو منشأ د انسان خواهشات، احساسات، او عواطف دي، یعنې هر څه چې انسان ته ښه معلومېږي، هغه ورته میلان لري، هغه ښه دي او د هر څه نه چې انسان نفرت ولري هغه بد دي، د همدې امله ټول هیومانستان چې یو د هغوی څخه یو (بننام) هم دی په دې اړه داسې وايي: (ښه یعنې څه چې انسان یې غواړي، بد یعنې څه چې انسان یې نه غواړي)<sup>(۴)</sup>.

له بل پلوه څرنگه چې هیومانیسم د اخلاقي ارزښتونو لپاره کامل او مطلق معیارونه نه لري بلکې معیار یې هغه خوښي او اختیار دی چې انسان یې په فردي یا ټولنیز ډول د ځان لپاره غوره کوي، نو له دې امله د دوی په نزد ارزښتونه بدلیدونکي رابدلیدونکي او نسبي دي.

د هیومانیسم له نظر څرنگه چې اخلاقي ارزښتونه په انفرادي یا اجتماعي توگه د انسان په خوښه ولاړ دي له دې امله دوی تصور کوي چې د دوی د نړۍ په اړه دا تصور د هغه څخه ډیر واقعي او د حالاتو سره سم دی چې ادیان یې لري، ځکه د هغوی تصور کوم علمي بنسټ نه لري او یوازې په حیلې او درواغجنو امیدونو ولاړ تصور دی<sup>(۵)</sup>.

د اخلاقو په اړه د هیومانیسم یو بل بنسټیز اصل د شخصي ازاديو څخه دفاع ده، او دا ځکه چې د دوي له نظره انسان د ځان څخه پرته بل چا ته مسؤول او ځواب وړکونکی نه دی، او نه داسې کوم جهت شته چې هغه په څه باندې مکلف کړي، له دې امله انسان ازاد دی، انسان نه د انسان په حیث بلکه انسان د یو فرد په حیث ازاد دی، او ددوي له نظره هیڅوک او هیڅ جهت دا حق نه لري چې د انسان دا ازادې له هغې څخه سلب کړي، د ازادۍ په مفهوم کې ډیر ډولونه شامل دي، چې یو د هغوی څخه د تحقیق او بحث ازادې ده، د تحقیق او بحث د ازادۍ څرگنده معنی د هیومانستانو په نزد دا ده چې انسان په وجداني لحاظ د دیندارۍ او بی دینۍ د تصور څخه آزاد وي، همدا راز د تحقیق په ازادۍ کې دا هم شامل ده چې یو انسان د هر څه مخالفت وکړي شي او نوی شی که هغه د هر څه<sup>(۶)</sup> په خلاف وي تقدیم او وړاندې

کړی شي، د دې ترڅنگ په دې کې د بیان او هنر ازادې هم شامله ده، په دې معنی چې افراد حق لري چې هر څه چې غواړي، په هر شکل یې چې غواړي، د هر هنر له لارې یې چې غواړي بی له کوم سانسور څخه وړاندې کړي شي، د دوی تصور دا دی چې د تاریخ په اوږدو کې په ځانگړې توگه په منځنیو پېړیو کې د کلیسا لخوا خلک د بیان د ازادۍ، د دیني تصور د مخالفت څخه په شدت سره منع کړل شوي دي نو اوس باید د دې څخه په شدت سره دفاع وکړي شي.

یو بل ډول ازادې چې هیومانستان یې اړینه او ضروري بولي هغه اخلاقي ازادې ده، دا هم بیلا بیلو ډولونو ته شامله ده چې د لاندې ډولونو څخه عبارت دی: د راز داری او سریت ازادې، جنسي ازادې، د بالغو ښځو او سرو ترمنځ په خپله خوښه د جنسي اړیکو د لرلو ازادې، د جنسي امورو د زده کړې ازادې، د تناسل حقوق، د نسل بندۍ او ماشومانو د پیدا کولو د کنترول ازادې، همدا راز د سقط جنین ازادې.

د کثرت گرایی، تعدد گرایی، تحمل پذیرۍ او تساهل قضیه د هیومانیسم په تصور او فلسفه کې محوري حیثیت لري، په دې معنی چې دوی وايي: چې باید ټولنه په چا باندې ټاکلي اخلاقي ارزښتونه تحمیل نه کړي، بلکې هر انسان باید په ټولنه کې په دې کې ازاد وي چې د کوم مانع څخه پرته چې کومه طریقه او کوم اخلاق د ځان لپاره غوره گڼي هغه خپل کړي، اگر که دا د هغې ټولنی د ټولو ارزښتونو خلاف وي، او خلکو ته عجیبه او غریبه معلومه شي<sup>(۷)</sup>.

دا په ډیره لنډه توگه د انسان په اړه د غربي تمدن د هیومانیستی افکارو لنډیز وه، چې څه مثبت نقاط یې هم درلودل مگر په عامه توگه دا داسې یو تصور دی چې د تدین سره نشي یوځای کیدلی، په دې کې ډیر تصورات د ډیرو اجتماعي قوانینو او نظامونو حیثیت غوره کړی دی.

(۱) همدا مخکې مصدر: ۱۹۰.

(۲) همدا پورتنی مصدر ص ۵۰.

(۳) همدا مخکینی مصدر ص ۱۹۰، همدا راز د برتراند رسل کتاب اثر العلم فی المجتمع شپږم محاضره (العلم والقيم) ص ۱۱۳.

(۴) لیبرالیسم غرب، ظهور و سقوط تالیف: آریلاستر آنتوني، ترجمه: عباس مخبر، نشر مرکز، چاپ سوم، ۱۳۷۷، ص ۲۰۲، همدا خبره توماس هوبز هم کړې، وگورئ: الدین والعقل

الحديث، تالیف: ولتر ستیس، ترجمه: د. امام عبد الفتاح امام ص ۴۹.

(۵) Toward a new Enlightenment the philosophy of Kurtz Paul, p 53- 55.

(۶) چې په دې باب نه د عقیدې نه د کوم بل څه پابندی ورباندې وي.

(۷) Toward a new Enlightenment the philosophy of Kurtz Paul, 60, 194-195.

د هیومانیزم تصورات په عامه توګه د غرب په ټولو مدارسو او فلسفو او فکري نظامونو او په ځانګړې توګه په لاندې فکري مدارسو کې ځای پرځای شوي دي، بلکې دا فکري مدارس اساساً د هیومانیزم په تصوراتو ولاړ دي، او په ټولنه کې یې عملي کوي، او دا هغه فکري مدارس دي چې غرب د پخوانی کمونستي او لیبرال دیموکراسی دواړو اړخونو باندې دا تصورات حاکم دي:

1. **کمونیزم:** په دې کې په ټولنیز هیومانیزم ترکیز شوی دی، او د دې برعکس په لویدیځ لیبرال دیموکراسی کې په انفرادي هیومانیزم تاکید صورت نیسي.
2. **پراګماتیزم:** دا خو په بشپړه توګه هیومانستي تصورات لري، بلکې د پروتاګوراس (سوفسطائیانو له جملې څخه وه) شعار یې خپل کړی دی چې انسان د هر څه لپاره معیار او محور دی.
3. **پرسونالیزم:** چې انسان د ابدی حقائقو په اړه د تفکیر اهل او وړ ګڼي.
4. **اګریستانسالیزم یا وجودي فلسفه:** چې د انسان من حیث فرد په وجود قائل دي، دا هغه فلسفي مذهب دی چې د انساني افرادو د وجود په اصالت یقین لري، په دې معنی چې داسې نه ده چې انسان دکوم ماهیت نوم دی او بیا د هغه په افرادو کې متحقق کیږي، بلکه د انسان افراد په خپلی ټولی ازادۍ او حریت سره خپل ماهیت ټاکي، نو دا فلسفه خو په ټوله معنی یوه هیومانستي فلسفه ده.

د نوي عصر ډیر فلسفي مذاهب او افکار د هیومانیزم په دې تصوراتو یقین لري او بلکې په عملي توګه د غرب د تمدن په بنسټ کې پراته دي. کله چې هیومانیزم د انسان محوری خوځښت مخ ته ولاړ په نتیجه کې غربی فلسفیانو اصلاً ددې اعلان وکړ چې اوس باید انسان د (الله) بدیل وګرځي، او هغه ته هغه ټول حقوق ترلاسه شي چې په دیني عقیده کې (الله) ته حاصل دي، د انسان محوری د همدې تصور په نتیجه کې نیتشه (۱۸۴۴-۱۹۰۰) د الله (تعالی عن قولهم) د مرګ اعلان وکړ، په دې معنی چې دهغی له نظره اوس الله ددې قابل نه دی چې څوک پری عقیده ولري، او د دې لپاره چې د الله پرځای د انسان د کینیناستلو لپاره لاره هواره کړي، له دې امله به یې ویل: (که چیرته اله موجود وي، نو زه به څه شی د اله کیدلو څخه منع کړی وي)<sup>(۱)</sup>، له دې امله فیورباخ (۱۸۰۴-۱۸۷۲) په دې اړه ویل: چې انسان اله دی، او یا دا چې پخپله اله همدا انسان دی، او کله چې انسان د الله په اړه څه وایي نو هغه په حقیقت کې د خپل ځان په اړه غږیږي، ځکه آلهه د انساني رغباتو د تجسید څخه پرته بل څه نه دي<sup>(۲)</sup>.

### ب - انسان یو طبیعي توکی دی

دویم: ددی ترڅنګ په غرب کې د انسان په اړه یو بل نظر هم وجود لري او هغه انسان ته د یو طبیعي توکی په حیث لیدل دي، دوي په دې نظر دي چې انسان د همدې طبیعي کائناتو یوه برخه ده، په دې ټول هماغه طبیعي قوانین تطبیقېږي کوم چې په نورو طبیعي کائناتو د تطبیق وړ دي، او هر هغه څه چې انسان له نورو طبیعي کائناتو څخه جلا کوي هغه سطحی شیان دي هغه د انسان د جوهر سره هیڅ تړاو نه لري، نو له دې امله دا انسان په نړۍ کې کوم متمیز وجود نه لري، او نه ددی د وجود کوم غرض او غایت شته، له دې امله انسان باید په هر څه کې د یو طبیعي توکی په څیر وګڼل شي<sup>(۳)</sup>.

ددې لرلید په نتیجه کې څه ډول ټولنه رامنځ ته شوه؟

په غربي نړۍ کې انسان دی اوسنی مرحلی ته د رسیدو په لار کې د بیلا بیلو پړاوونو څخه تیر شوی دی، او کله یې چې د دې منزل په لور حرکت پیل کاوه تصور یې دا وه چې ددی په نتیجه کې به یوه داسې ټولنه رامنځ ته کړي چې انسان به پکې هر اړخیز سعادت او نیک بختۍ ته ورسېږي، یوه داسې ټولنه به رامنځ ته کړي چې د هر ډول بدبختیو او شقاوت څخه به خلاصه وي، تصور یې دا وه چې د علم په نتیجه کې به دا ټولنه داسې مرحلی ته ورسېږي چې هیڅ څه به تری پټ نه وي، د هرڅه لپاره به پلان گذاري کولی شي، او د هر ډول بدبختیو مخه به نیولی شي، عقیده یې دا وه چې د میتافیزیکی عقایدو څخه د ځان ژغورنې، د طبیعت په اړه د نوي نظر د خپلولو، او د انسان په اړه د هیومانستي نظر د لرلو په نتیجه کې به هر اړخیز سعادت ته ورسېږي، د انسان په اړه یې تصور دا وه چې انسان دمادی موجوداتو څخه جدا یو موجود دی چې هر څه به د هغه په خدمت کې وي، هر څه کې به هغه تحکم کوي، او هغه به پخپله د هغ موجود تابع هم نه دی، بلکه هغه به پخپله د ځان لپاره د ژوند په هر اړخ کې قانون ورکونکی وي، خو هغه به د هیڅ جهت (که هغه الله وی که پیغمبر وي او که وحی او که هر بل مرجعیت) تابع نه وي.

دا د غربي نړۍ یو خواب وه او تصور یې دا وه چې دی ته به ورسېږي مګر هغه څه چې په غربي نړۍ کې واقع شول هغه بالکل ددی برعکس و، ځکه دلته یوه داسې مادی فضاء او مادي ټولنه رامنځته شوه چې په هغی کې انسان خپل مرکزی حیثیت د لاسه ورکړ، او مادي او طبیعت مرکزی حیثیت غوره کړ، یعنی د انسان د الوهیت څخه د مادي او طبیعت الوهیت ته د انتقال مرحله پیل شوه، هغه مرحله پیل شوه چې هلته انسان مادي او طبیعت ته او د هغی قوانینو او حتمیاتو او جبری قواعدو ته غاړه کینېږد، یعنی په بشپړه توګه د مادیت په فلسفه کې د انسان د سقوط مرحله پیل شوه.

د استاد عبد الوهاب المسیری د وینا سره سم اوسنی غربي ټولنه یو څه داسې ځانګړتیاوی لري چې د غرب ټولنپوهانو په خپلو لیکنو کې ورته اشاره کړی ده او هغه په حقیقت کې د غربي تمدن او اوسنی غربي نړۍ درست او صحیح انځور وړاندی کوي، په دې ټولنه کې د انسان حیثیت ورپه ګوته کوي، زه دلته د همدې ځانګړتیاو څخه یو څو ته اشاره کوم چې د هغی څخه دا په ډیر څرګند ډول واضح کیږي چې غربي تمدن ته انسان یواځې د یو مادي توکي په څیر گوري، او د یو داسې موجود په حیث ورته قائل نه دی چې هغه روحي او معنوي اړخ هم لري او یواځې مادي او طبیعي قوانین پری حاکم نه دي، له دې امله ټول غربي تمدن همدا طبیعي او مادي بڼه غوره کړی ده، هلته انسان ددی پرځای چې په ماده کې تصرف کونکی وي، په دې کې تصرف کیږي، دی د مادي موجوداتو د یوې برخې حیثیت یې اختیار کړ، دا ځانګړتیاوی په لاندی ډول دي:

(۱) وګوره: فؤاد زکریا، نیتشه ص ۴۰.

(۲) همدا مخکینې مصدر ص ۱۳۱.

(۳) دا تصور په تفصیل سره د بیلا بیلو مباحثو په ضمن کې ذکر شو.

## لومړۍ ځانگړتیا: تطبیع (هر څه ته د مادي په سترگه کتل)

یو د هغه ځانگړتیاو څخه چې د غربي تمدن حقیقت څرگندوي (تطبیع) ده چې انگلیسی کی ورته (Naturalization) ویل کیږي، ددی معنی دا ده چې باید په کائناتو کی ټولی پدیدي مادي/ طبیعت یا طبیعي قانون ته وروگرځول شي، په دی معنی چی همدا مادي قانون یواځیني مرجعیت دی او یو عام قانون دی چی په مادي او انسانی دواړو طبیعتونو باندی د تطبیق وړ دی، او په دی اړه ددی دواړو ترمنځ کوم توپیر نشته، او باید هر څه ته چی په هغه کی انسان هم شامل دی باید د طبیعت او مادي په سترگه وکتل شي، (تطبیع) دا لازم گرځوي چی د طبیعي او انسانی علومو ترمنځ بشپړ یووالی وجود لري، او دا چی انسان د طبیعت یو نه بیلیدونکی برخه ده، د انسان رغبتونه طبیعي/ مادي دي، د انسان معرفت د مادي/ طبیعت د حرکت د قوانینو په کشفولو کی راخلصه کیږي (او دا قوانین هم همدا را په گوته کوي چی انسان او ماده کی کوم فرق نشته)، په انسان او ماده باندی یو قانون چی هغه طبیعی او مادي قانون دی حاکمیت لري، نو له دی امله د غربي تمدن له نظره انسان په طبیعي او مادي نظام کی کوم ځانگړی مقام<sup>(1)</sup> نه لري، او چونکه ماده کوم هدف او غایت نه پیژني، نو همدا راز د انسانی وجود لپاره هم کوم هدف او غایت وجود نه لري، له دی امله نیچرلیزم (Naturalism) دی ته ویل کیږی چی څوک دا عقیده ولري چی انسان یو مادي موجود دی چی طبیعی او مادي غرائز یی په حرکت راولی، او هغه ټول تمدني او انساني عناصر چی دا د نورو حیواناتو څخه جدا کوي هغه یواځی سطحی او بی اهمیت شیان دي چی د انسانی جوهر او حقیقت سره کوم تړاو نه لري.

## دویمه ځانگړتیا: د نړۍ بی پره والی

د همدی تطبیع (هر څه ته مادي او طبیعت په سترگه کتلو) په نتیجه کی د غربي تمدن یو بل وصف چی د نړۍ بی پره والی (چی په انگلیسی کی ورته (Neutralization of the world) ویل کیږي) رامنځ ته کیږي، ددی مفهوم دا دی چی دا نړۍ او دا کائنات چی انسان هم د هغی یو عنصر- او یوه برخه ده یواځی یو مادي او طبیعی موجود دی، دا نه کوم هدف او غایت لري او نه کوم مرکزیت، او نه د کومو دیني، اخلاقي، او انسانی ارزښتونو سره تړاو لري، او نه کوم مثالیت او معیاریت وجود لري چی د هغی سره باید انسان ځان برابر کړي، نو کله چی انسان دی نړۍ ته د بی پره والی ددی مفهوم په ذهن کی د کښینولو څخه وروسته وگوري، نو هر څه ورته یو شانته مادي او طبیعی موجودات ښکاري، چی د هغی وجود نه کومه معنی او مفهوم لري او نه کوم هدف او غایت، انسان هم خپل ځان د همدی بی پری او مادي نړۍ برخه احساسوي، چی بیا ورته ددی حق نشته چی خپل احساسات او خپل اهداف او مقاصد په نړۍ مسلط کړي، بلکه هغه ته پکار نه دي چی د نړۍ او کائناتو لخوا د مرجعیت، دیني او اخلاقي قوانینو څخه د بی پروایي په مقابل کی د حیرت څرگندونه هم وکړي، یعنی انسان باید نړۍ ته د مادي مرجعیت په رڼا کی وگوري، او ځان هم د همدی مادي نړۍ برخه وبولي او د همدی مادي مرجعیت پرته هر ډول مرجعیت څخه ځان خلاص کړي کله یی چی داسی وکړل نو خپل بی پری توب یی د ځان او نړۍ په اړه ثابت کړ او یو موضوعی دریځ یی غوره کړ، او همدا د غربي تمدن مطلوب حالت دی.

## دریم: تړونیزه اړیکي (Contractualization)

یوه بله ځانگړتیا چی د انسان او ټولنی په اړه د غربي تمدن اصلی څیره رابرسیره کوی د تړونیزو اړیکو یا (Contractualization) ځانگړتیا ده، ددی مفهوم دا دی چی په تقلیدی ټولنو کی د انسانانو ترمنځ د ترحم پر بنسټ ولاړی انسانی اړیکي چونکه د گټی، تاوان او راکړی ورکړی د دقیقو حساباتو تابع نه وي نو له دی امله هغه مبهمی اړیکي دي، نو پکار دا ده چی دا اړیکي په تړونیزو منضبظو اړیکو بدلی کړی شي چی هغه د راکړی ورکړی د منطق تابع وي، او د یو تړون په نتیجه کی رامنځ ته شي، دا ددی څخه سرچینه نیسي چی ټوله نړۍ باید د یو بازار او یوی کارخانی په څیر وي، لکه هلته چی هر څه د مادي قوانینو تابع وي، د هر چا ترمنځ اړیکي د تړون او عقد پر بنسټ تأمینیري او ساتل کیږي، په ټولنه او کورنی کی هم په عین شکل دا اړیکي ددی مبهم شکل څخه راوځي او د راکړی ورکړ او مادي مصالحو تابع وگرځي.

## څلورمه ځانگړتیا: هر څه نه د وسیلی په حیث کار اخیستل

چونکه مادي فکر ټولو کائناتو ته د مادي په سترگه گوري، او بل هر حیثیت یی له پامه غورځوي، بلکه هیڅ اعتراف پری نه لري، نو له دی امله په هر څه باندی مادي قانون حاکم بولي، او هر څه د همدی مادي قانون سره سم عیارول او د نړۍ ظروف او حالات د همدی مادي قانون سره سم جوړول غواړي او همدی ته دوي ترشید (یا د ټولنی حالات د همدی قانون په بنسټ په سمه توگه عیارول او هر څه په مادي قالبونو کی اچول) وایي، په همدی لړ کی غربي ماده پرسته نړۍ انسان او مادي ته په یوه سترگه گوري، او داسی مادي توکي یی گڼی چی د هر هدف او غرض لپاره یی انسان! (یعنی د واک او ځواک او مال لرونکی انسان) استعمالولی شي، همدی ته په انگلیسی ژبه هغوي (Instrumentalization) وایي، چی معنی یی ده د انسان په شمول د هر څه نه وسیلی په حیث کار اخیستل، له دی امله په انسان او بل مادي توکي کی د غربي تمدن له نظره په دی کی هیڅ فرق نشته چی دواړه د ځواکمنو انسانانو لخوا د یوی آلی او وسیلی په توگه استعمالیږي.

## پنځمه ځانگړتیا: مادي سمون یا ترشید

د انسان په اړه د غربي تمدن لرلید له هغه اصطلاح څخه هم څرگندیږي چی هغه د غربي نړۍ یوه بله ځانگړتیا بلل کیږي، چی هغی ته لکه مخکی مو چی ورته اشاره وکړه مادي ترشید یا مادي سمون ویل کیږي، چی د هغی مفهوم دا دی چی غربي نړۍ او غربي تمدن د ټولنی واقع او فعلی حالت د مادي قانون سره سم عیارول غواړي، چی په نتیجه کی یی یواځی مادي پرمختگ رامنځ ته شي پرته له دی چی نور ټول انسانی، اخلاقي، او دیني اعتبارات په نظر کی ونیول شي، دی کار ته (مادي ترشید) ویل کیږي، دا په دی معنی چی د مادي اهدافو د لاس ته راوړلو لپاره مؤثر ترین مادي وسایل په کار واچول شي چی په کم وخت کی او په کم مصرف هغه لاسته راوړي، نو هر څومره چی وسایل بهتر وي هومره به کار په اجرایی او شکلی لحاظ سم او د عقل سره برابر وي، د همدی په نتیجه کی د (تیکنالوژیکي عقلیت) اصطلاح هم رامنځ ته شوه، چی دا هغه عقلیت ته ویل کیږي چی په تکنالوژیکي اجراءاتو ترکیز کوي او انسانی اهدافو او اغراضو سره هیڅ کار نه لري، ددی ډول ترشید پایلی له دی امله درستی نه دي چی په دی کی د اهدافو، مقاصدو، غایاتو، او ارزښتونو اړخ په بشپړه توگه له پامه غورځول کیږي او یواځی په مادي پرمختگ ترکیز کیږي.

(1) دا د هغه تصور برعکس چی د هیومانیزم پیروانو درلود.



## شپږمه ځانگړتيا: په ټولنه د بيروکراسۍ او ټاکل شوو نمونو او معيارونو تسلط

د غربي نړۍ ټولنپوهان وايي چې په غربي نړۍ کې يو دوه نوري پديدې چې د هغې ټولنو ځانگړتياوې شميرل کېږي (Bureaucratization) او (Quantification) دي، دا ټولنپوهان وايي چې په لويو صنعتي پرمخ تللو ټولنو کې ددې ځانگړتياوې څرگنديدل يو حتمي کار دی، او دا ځکه چې ددې ټولنو مؤسسات ډير لوی او يو بل سره ډير نښتي او يو په بل کې سره ننوتې مؤسسات دي، چې يو له بل څخه يې جدا کيدل ناممکن دي، نو له دې امله ددې ټولنو مؤسساتو اداره د ټاکل شوو بيروکراتيکو نمونو او نظامونو له لارې ممکن دي، داسې نظامونه او نمونې چې په هغې کې د افرادو د ځانگړتياوې پخوا نه ساتل کېږي، (د هغه تقليدي مؤسساتو برعکس لکه کورنۍ، قبيله چې په هغې کې د افرادو د ځانگړتياوې ډيره خيال ساتل کېږي، او هر چا سره د هغې د ځانگړتياوې په بنسټ تعامل کېږي) له دې امله دا لوی غربي صنعتي پرمختللی ټولنی چې د همدې بيروکراتيکي نظامونو او ټاکلو قالبونو په ضمن کې حرکت کوي غواړي چې انساني وگړي هم په ځانگړو قالبونو کې واچوي او د هغه بيروکراتيکي نظامونو سره يې برابر کړي چې په ټوله ټولنه حاکم دي او تسلط پري لري، او د هغه خصوصيتونو او ځانگړتياوې څخه يې محروم کړي چې د کيفيت او انساني شخصيتونو پورې اړيکي لري، هغه ځانگړتياوې او خصوصيتونه چې ددې بيروکراتيکي نظامونو په کار کې خلل واقع<sup>(1)</sup> کوي.

ددې په نتيجه کې په ټولنه او ټولو انساني وگړو يو شکل، او يو روټين (نمط) حاکم گرځي، يو روټين قائمېږي، او ټوله ټولنه د يو لوی ماشين او لوی ماشينی کارخانه په څير گرځي چې په ټولنه کې د هر وگړي لپاره وظيفه او ځای ټاکي، او په عامو حالاتو کې د دې وگړو رغبتونه او خواښونه هم همدا ټاکي، له دې وروسته دا بيروکراتيکي نظامونه يواځې ټولنيز ژوند تر اغيزې لاندې نه راوړي بلکه انفرادي ژوند هم تر اغيزې لاندې راوړي، او په دې توگه انساني وگړي په نه خپل ټولنيز او وظيفوي ژوند کې بلکه په خپل انفرادي او شخصي ژوند بلکه د خپلو رغبتونو او احساساتو په مستوی ددې بيروکراتيکي نظامونو څخه اغيزمن کېږي.

د همدې په نتيجه کې (Technological or Technocratic Society) تکنوکراتيکي او فني ټولنو اصطلاح رامنځته شوه، د تيکنوکراتيکي ټولنی مفهوم د (Post Ideological Society) د عقيدتي او نظرياتي ټولنو څخه وروسته ټولنی د مفهوم سره تړلی مفهوم دی، ددې معنی دا ده چې اوس هغه وخت تللی دی چې ټولنی د سياسي عقيدې او نظريې په بنسټ اداره شي، بلکه اوس بايد د اقتصادي چارو لپاره د دقيقې پلان گذاري، د دفاعي چارو لپاره استراتيژيک تفکير، او علمي څيړنو ته په پرله پسې توگه د وسعت د ورکولو او .... له لارې د ټولنی د حالاتو سمون (ترشيد) او په حالاتو کې تحکم او تصرف کولو او په حالاتو د مسلط کيدلو له لارې اداره شي، په دې معنی چې اوس عقیده او نظريه انسان ته د ټولنی د ادارې او په ټولنه کې د تصرف صلاحيت نه ورکوي بلکه دا پلان گذاري او علمي پرمختگ دی چې انسان ته ددې توان وربښي چې ټولنه پري اداره کړي، يواځې په خپل ټولنه کې نه بلکه په ټول مادي طبيعت او موجوداتو کې تصرف او تحکم وکړي، او دا هغه وخت ممکن دی چې انسان هر ډول عقاید، افکار او نظريات پرېږدي او دې کار ته متوجه شي، نو له دې امله اصل قوت د سياستمدارانو، د پارلمان د منځخو غړو، بيروکراتانو او ... په لاس کې نه دی بلکه د پوهانو او فني خلکو په لاس کې دی، دې ته دوي (Post Ideological Society) د عقایدو او نظرياتو نه وروسته منځ ته راغلی ټولنه وايي. يو شمير خلک خو دا د غربي ټولنی مثبت اړخ گڼي، په ځانگړې توگه هغه خلک چې ساينس او مادي قوانين د انسان د ټولو ستونزو د حل يواځنی مصدر گڼي، او ددې اړتيا نه احساسوي چې فکري او فلسفي مذهبونو او آراو ته په دې اړه رجوع وشي.

مگر يو شمير نور خلک دا بالکل منفي پدیده بولي او دا ځکه چې فنی خلک او تکنوکراتان د اوزاري عقل (Instrumental reason) خاوندان دی چې هيڅ ډول اخلاقي التزام نه لري او نه کلي معرفت لري، هغوي يواځې اجرائي کارونه سرته رسولی شي چې په خپل مادي سيستم کې اخلاقي او انساني ارزښتونه نه پيژني<sup>(2)</sup>، لنډه دا چې تکنوکرات خو په يو ځانگړي فنی ميدان کې متخصص انسان وي، مگر هر څه ته د همدې خپل تخصص له زاويې څخه گوري، نو هميشه يې تصور جزئي وي، فنی تکنوکرات خو په خپل ميدان کې ډير ښه صلاحيتونه لري مگر د اصلي اهدافو څخه بی خبره، او د بشپړ تصوير د ليدلو څخه عاجز وي، د ټولنی د بدلون په اړه هيڅکله فکر نه کوي، ځکه د ټولنی بدلون د بشپړ تصور د درلودلو څخه پرته ممکن نه دی، نو دا ډول فنی تکنوکراتان يو ډول جامد خلک وي، د هغه په تصور هغه بسپط مادي شيان غالب وي چې په کوم کې تخصص لري، انسان سره د يو داسې موجود په حيث تعامل نه شي کولی چې په دې مادي نړۍ کې يو ځانگړی موجود دی، او د مادي اړخ ترڅنگ نور اړخونه هم لري، په عامه توگه همدا تکنوکراتان د نورو خلکو د لاسه اله گرځي، په ليبرال ديموکراتو ټولنو کې د سرمايه دارانو، حاکمانو، لويو شرکتونو او داسې نورو د لاس اله گرځي، او په پخوانيو سوسيالستي ټولنو کې د کمونسټ حزب د لاس اله گرځيدل.

په نړۍ کې د نور تصرف (چې دوي ورته ترشيد، يا د نړۍ مادي سمون وايي) او تحکم په خاطر چې په بشپړه توگه د انسان د ارادې تابع وگرځي او هغه ډول تصرف پکې انسان وکړی شي او بدلون پکې راوستلی شي چې انسان يې غواړي، څه نور علوم لکه وراثتي هندسه (Genetic Engineering) او استنساخ (Cloning) منځته راغلل چې د علم او ټکنالوجي نور تطبيقات هم په انسان صورت ونيسي، او د نورو مادي توکو څخه ډير جلا موجود پاتې نه شي، او لکه چې په نورو مادي موجوداتو کې چې تصرف کېږي په ډيره اسانه توگه په انسان کې هم تصرف او تحکم ممکن شي.

## اومه ځانگړتيا: اوزاري عقل

د غربي نړۍ يوه بله ځانگړتيا چې ددې نړۍ هغه بشپړه مادي څيره راپه گوته کوي يو هم د اوزاري عقل<sup>(3)</sup> (Instrumental Reason) ځانگړتيا ده، د اوزاري عقل نه مراد هغه عقل دی چې د وسايلو او اوزارو په حيث تری کار اخيستل کېږي، او په شکلي او اجرائي سويه کار کوي، او د اهدافو او مقاصدو په اړه تفکير نه کوي، په دې معنی چې وسايل د جزئي اهدافو د لاسته راوړلو لپاره په ډير ښه شکل په کار اچولی شي پرته له دې چې ددې اهدافو په اړه فکر وکړي چې هغه د بشريت لپاره گټور دي او که د انسان په تاوان دي، يعنی هغه عقل چې د اوزارو او وسايلو په حيث ددې لپاره تری کار اخيستل کېږي چې څرنگه ټاکلو جزئي اهدافو ته د يو مادي سيستم له

<sup>(1)</sup> په بيروکراتيکي نظام کې هر وگړی مجبور دی چې ځان د هغه نظام سره برابر کړي چې د هغې لپاره په نظر کې نيول شوی دی، د تقليدي ټولنی په څير نه وي چې د تحرک لپاره ازاده او پراخه ساحه لري.

<sup>(2)</sup> د بيلگې په توگه د اوزاري عقل خاوند خو داسې وسله په ډير پوره مهارت سره تياروي چې ډير خلک په يوه لحظه کې له منځه يوړلی شي، خو پرته له دې چې دا فکر وکړي چې دا مقصد تر کومه د ارزښتونه له لحاظه او د غائی اهدافو له نظره درست او سم کار دی، دې ته مور اوزاري عقل وايي.

<sup>(3)</sup> اوزار په پښتو کې هغه وسايلو ته ويل کېږي چې کسبه گر تری په خپل کسب کې کار اخلي، لکه د موچي اوزار، د گل کار اوزار او داسې نور، دلته د اوزاري عقل څخه هماغه عقل دی چې د اوزارو په توگه تری کار اخيستل کېږي.

لاری ورسپیری او په دی توگه په مادي نړۍ او انسان کی تصرف او تحکم وکړی شي، او له دوي څخه د وسیلی په حیث کار واخیستلی شي. اوزاري عقل لاندی خانگړتیاوی لري:

1. هر څه ته د یوشانته والي له نظره کتل، او د شیانو خانگړتیاوی له نظره غورځول، له دی امله اوزاری عقل په شیانو کی د یو شانته نښو او خانگړتیاو په لټه کی وي، او هغه نښی او خانگړتیاوی چی پدیدي یو له بل څخه جدا کوي له نظره غورځوي.
2. اوزاری عقل د جزئیاتو د ادراک توان لري، له دی امله دا ډول عقل یوه پدیده ټوټه کوي مگر بیرته یی یواځی د یو څه بسیطو ناقصو مادي نمونو له لاری ترکیبولی شي، یعنی بیا یی په درست شکل په بشپړه توگه د ترکیب توان نه لري.
3. انسان ته یواځی په دی نظر گوري چی دا هم د طبیعت/ مادي یوه داسی برخه ده چی د نورو اجزاو څخه هیڅ ډول جلا کونکی خانگړتیاوی نه لري، له دی امله انسان په بشپړه توگه د هغه قانون تابع گني چی په مادي طبیعت حاکم دی.
4. انسان ته د طبیعی او ساینسي علومو له نظره گوري، چی یو ثابت شی دی، او یو څرگند کمیت لري، او هیڅ ډول پټ امکانیات پکښی نشته.
5. انسان او مادي موجوداتو ټولو ته د یوی داسی مادي وسیلی په حیث گوري چی د هر هدف د لاسته راوړلو لپاره تری کار اخیستل کیدلی شي.
6. د وجود اخیری او غائی هدف د ذات بقاء، برلاسی او تفوق گني، له دی امله دی ته عقل ذاتی هم ویل کیږي.
7. د همدی هدف د لاسته راوړلو لپاره اوزاري عقل په هر څه باندی مادي قواعد او قوانین تپي، او هر ډول پدیدي (هغه انسان وي او که طبیعی پدیدي) د شکلي قوانینو، قابل پیمایش قاعدو، او د حسابي او ریاضي نمونو او قواعدو تابع گرځوي، یعنی هر ډول پدیدي د مادي سیستم او طبیعی قوانینو تابع گني او د همدی قوانینو په بنسټ ورسره تعامل کوي، ترڅو په هر څه کی ورته تحکم او تصرف ممکن شي، او د خپلی خونښی سره یی عیار کړی شي. (دا د وضعی فلسفی په ضمن کی خپل اخیری سرحد ته ورسید).

### ددی نتیجه دا ده چی:

1. اوزاري عقل د هغه اجتماعي، سیاسي او تاریخي تفعلاتو د بشپړ سیاق او تناظر د ادراک څخه عاجز گرځي چی د ظاهري مادي حدودو او مظاهرو څخه ور اخوا وي، بلکه د حسي جزئیاتو، او د وقتی او مادي مظاهرو تر شا د پرتو نهائی اهدافو او کلي مسایلو د ادراک څخه بالکل عاجز وي، په دی معنی چی د مادي وجود تر شا په پرتو اخلاقي او معرفتي حقایقو د پوهیدو توان نه لري.
  2. له دی امله اوزاري عقل د حاضر څخه ور اخوا په ماضي د پوهیدو او د آینده او مستقبل د تخمین قدرت او توان نه لري، په دی معنی چی اوزاري عقل چونکه د جزئیاتو سره تعامل کوي نو لاتاریخي او لازماني کلیات د هغه په حساب کی نه شته.
  3. چونکه اوزاري عقل د کلي ادراک، تاریخي بنسټونو، مستقبلي تصوراتو د فهم څخه عاجز وي، او ثابت معرفتي بنسټونه نه لري، له دی امله دا ډول عقل د اخلاقو، جمالیاتو او معرفت په اړه په نسبیت<sup>(1)</sup> کی غورځیږي،
  4. ځکه هر څه د هغی له نظره برابر وي، نو له دی امله د بشپړ لامعیاریت حالت<sup>(2)</sup> منځ ته راځي، چونکه نور معیارونه له منځه تللی وي نو ددی په نتیجه کی چی کوم تفکیر، معیار او سیستم چی دداسی انسان په ذهن سپور وي هغه ماده/ طبیعت، ساز وسامان، او شیان وي یعنی د هر ډول معیاریت څخه پرته د تبادل او راکړی ورکړی اړیکی معیار گرځي.
  5. ددی ټولو په نتیجه کی اوزاري عقل په یو شی باندی قادر وي چی هغه د امر واقع منل، د هغه حوادثو، واقعاتو او جزئیاتو سره ځان عیارول دي چی هغه ته رادمخه کیږي، یعنی په هغه باندی د تسلط، ظلم، د روتینی حالت د مسلط کیدو، د داسی انسان سره د مادي توکي په حیث تعامل، او د خپلی مرتبی او خپل حیثیت څخه د راغورځولو لپاره تیار او آماده وي، ددی معنی دا ده چی ددی په نتیجه کی په ټولنه کی د تسلط، استبداد، او د قوت او سیادت په بنسټ ولاړو اړیکو ستنی نوری لا هم ټینگیږي، او د روتین څخه وتونکی هر ډول خود جوشه ابتکاری احساسات کوپل کیږي.
  6. سره له دی چی په دی ټولنو کی عقل د خرافاتو څخه ازادي ترلاسه کوي مگر هغه پخپله بیا په یو داسی قوت بدلیدل غواړي چی ټولنه، ماده او پخپله انسان په داسی توگه د مادي قوانینو تابع وگرځوي چی هر ډول ازادي له منځه یوسي، له دی امله په غربی تمدن کی پرمختگ عکسی نتیجه ورکړه، روشنگری او روشنفرکی شمولي او استبدادي حالت غوره کړ، او هغه نوگرا ټولنی چی فرد محوري یی شعار وه فرد یی د مرکزیت څخه لیری کړ، له دی امله دا ټولنی په ډیرو رسا او چټکو گامونو د بدبختیو لور ته روانی ټولنی دي.
- ددی ډول عقل په مقابل کی نقدي عقل یا کلي عقل دی چی هغه یواځی مادي وجود ته نه گوري، له دی امله یواځی د مباشرو جزئیاتو په ادراک اکتفاء نه کوي، هغه د کلي حقیقت د ادراک توان لري، د انسان د وجود غرض و غایت او هدف پیژني، د انسان له دوافعو او امکاناتو، او د هغی د وجود د مقصد څخه باخبره او اگاه دی، له دی امله دی ته نقدي عقل او کلي عقل هم ویل کیږي.
- په لنډه توگه ویلی شو چی د سیکولریزم تر ټولو لویه اشتباه دا ده چی د تخصص احترام (جزئی سیکولریزم) یی د شمولي سیکولریزم سره گډ کړ، او بیا یی همدا اجرائی او تخصصی تفکیر د هر څه لپاره اخیری مرجعیت وگرځاوه، که په ټولنه کی تخصص ته احترام کړ شوی وی مگر همدا جزئی تخصص (Technocracy) د هر څه لپاره مرجعیت نه وی گرځول شوی نو شاید مشکلات دومره زیات نه وی.

(1) نسبیت مفهوم دا دی چی دا هر څه د هغی له نظره متحول او متغیرگرځي، له دی څخه هیڅ شی هم ثابت نه وي، د حالاتو او اشخاصو په بدلون سره بدلېږي رابدلېږي.

(2) د لامعیاریت مفهوم دا دی چی چونکه کلی معرفت معیار گرځي د جزئی قضایو لپاره او دا ډول عقل چونکه د کلی معرفت څخه عاجز وي نو د جزئیاتو لپاره له دی سره معیار وجود نه لري.

لومړی کلمه د سامان جوړېدنې په معنی ده چې په عربي کې (تسلع) یعنی (سلعة)<sup>(1)</sup> سامان جوړېدل، دویمه کلمه د شي جوړېدنې په معنی ده چې په عربي کې ورته التشییؤ (د شي جوړېدنې) وايي، همدا راز دریمه کلمه (Fetishism) د مادي شي جوړېدل معنی ورکوي چې په عربي کې تری (په التوثن) تعبیر کېږي، ددی دری وارو اصطلاحاتو لنډیز دا دی چې د انسان نړیوال لرلید هر څه ته، هر ډول اړیکو ته، یو اړخیز وگرځي، یواځی او یواځی ماده او مادي تعامل د هر څه محور وگرځي.

د (commodification) یا تسلع مفهوم دا دی چې سامان او د سامان تبادلې د نړۍ، خپل ځان، د ټولنی او نورو سره د هغی د اړیکو په اړه د هغی د لرلید او تصور او عقیدې محور وگرځي، او دا خو معلومه ده چې سامان د بازار مرکزي عنصر او هغه محور دی چې بازار پری قائم دی او تر شا او خوا یی راڅرخېږي، نو د (تسلع) او سامان جوړېدنې معنی به دا وي چې ټوله نړۍ د راکړې ورکړې او اړیکو په اړه د بازار حیثیت غوره کړي، یعنی په هر څه د سامان سلعی او راکړې ورکړې منطق برلاسی پیدا کړي، هر څه پر همدی منطق بناء وي.

همدا راز د شي جوړېدنې (reification) مفهوم دا دی چې د انسانانو ترمنځ اړیکې د مادي شيانو ترمنځ د اړیکو په څیر وگرځي یعنی د انسانانو ترمنځ هر ډول اړیکې د ماشینی اړیکو حیثیت غوره کړي، او د انسانانو سره تعامل د هغوي څخه د وسیلې په حیث د کار اخیستلو په بنسټ ودریږي، ځکه انسان هم د نورو شيانو په څیر یو شي گرځي لکه نور شيان چې د خپلو اهدافو د لاسته راوړلو لپاره د وسیلې او اوزارو په حیث په کار اچول کېږي دا هم همداسی پکار و اچول شي.

په لنډه توگه دا چې د شي جوړېدلو معنی دا ده چې انسان د (شي) حیثیت غوره کړي، هر ډول خوابونه او تصورات یی د (شيانو) تر شا او خوا راوڅرخېږي، د مادي سطحی او د شيانو د نړۍ څخه د ور اخوا په اړه هیڅ تصور ونه لري، هغه انسان چې شی تری جوړ شوی وي یو اړخیز انسان گرځي (چې یواځی مادي اړخ یی په نظر کې وي) اود شيانو سره په مادي اړخ کې رامنحصرو نمونو په رڼا کې ډیر کامیاب تعامل کولی شي مگر د انسان سره په تعامل کې همیشه ناکام وي ځکه چې انسان یو اړخیز موجود نه دی. همدا راز دا ډول انسان مطلقو مادي شيانو ته په بشپړه توگه تابع کیدلی شي، بلکه د هغی سره یو کیدلی شي او د هغی په څیر تصرف کولی شي، او همدی ته مور مادي انسان ویلی شو چې د مادي قوانینو سره سم خپل ژوند تیروي، همدا راز هغه دریمه اصطلاح هم همدا مفهوم افاده کوي.

په لنډه توگه ددی دری وارو اصطلاحاتو مفهوم دادی چې انسان خپل انسانیت یو اړخ ته کیږدي او په نتیجه کې د مادي شيانو، بازاری ساز اوسامان، او مادي موجوداتو په نړۍ کې سقوط وکړي، خپل هغه څو اړخیز انسانیت چې الله تعالی په کوم طبیعت پیدا کړی دی د لاسه ورکړي، او په ماده، او له هغی په بیلا بیلو شکلونو لکه بازار، انتاج، استهلاک، دولت او نظام ... کې ذوب شي، همدا راز دا اصطلاحات دا معنی هم افاده کوي چې د انسان او مادي وجود څخه هر ډول قداست لیری کړي شي، او هر څخه د مادي قوانینو تابع وگرځولی شي، او په پای کې ټولی نړۍ او کائناتو ته چې په هغی کې هر څه شامل دي د استعمالیدونکو توکو په حیث ولیدل شي.

#### نهمه خانگرتیا: استلاب، او قالبی کیدل

د غربي ټولنو یوه بله خانگرتیا د خپل ځان څخه بیگانه کیدل دي چې په انګلیسی کې ورته (Alienation) ویل کېږي، او کله کله تری په استلاب یا اغتراب (د خپل ځان څخه بیگانه کیدلو) باندی تعبیر کېږي، چې مفهوم یی د خپل جوهر او اصل څخه د انسان پردی کیدل دي، او د هغه مقام څخه رالیږد چې کوم مقام د هغی لپاره ور دی، همدا راز د انسان د اصلی ماهیت او وجود ترمنځ عدم توافق ته هم اغتراب یا استلاب ویل کېږي، چې دا په حقیقت کې په مخکی ذکر شوو دری وارو اصطلاحاتو مرتبه نتیجه ده، ځکه کله چې انسان د شي، مادي سامان، او مادي حیثیت غوره کړي نو بیا هغه د خپل ماهیت او اصلیت څخه بیگانه او پردی کېږي، د خپل ځان څخه بیگانه کیدل یا اغتراب لاندی اړخونو ته اشاره کوي:

1. چې انسان د خپلو پټو او ژورو انساني احساساتو، او انساني اړتیاو سره اړیکې له لاسه ورکړي.
2. چې انسان په خپل ژوند د بیروکراتی اجراءاتو د تسلط د زیاتوالی احساس وکړي، او دشخصی ژوند (Privacy) احساس کم شي.
3. چې فرد ددی احساس وکړي چې هغه په هغه ټولنیزو دریځونو چې دا یی په منځ کې راگیر دی هیڅ ډول اغیزه نه لري.
4. انسان په ټولنه باندی د حاکم ثقافت په مقابل کې د پردیتوب او بیگانگی احساس وکړي.

او دا هر څه په غربي ټولنه کې د یوی بلی پدیدې نتیجه ده چې هغی ته (Standardization) وايي، او معنی یی (د هر څه په یو معیار او یو قالب برابرول) دي، په دی معنی چې په صنعتی ټولنو کې هر څه د لویو ماشینی آلاتو په ذریعه منځ ته راځي، نو هر څه یو روتینی او قالبی شکل غوره کوي، چې یو د بل سره په بشپړه توگه یوشانته والی لري، او په خپل منځ کې هیڅ توپیر نه لري، د تقلیدی ټولنو برعکس چونکه هلته هر څه په یو مستقل شکل جوړېږي، نو هر څه خپل انفرادیت لري چې د خپل جوړونکی څخه یی ترلاسه کوي.

د متمدنو غربي ټولنو په صنعتی توکو کې د روتین او قالبیت په نتیجه کې د انسانانو په عمومي او خصوصي ژوند کې هم روتین ځای نیسي، ټول ژوند د خانگرو روتینی ظروفو د جبر لاندی تیروي، (سهار پاڅیدل، د کار ځای ته تلل، ماشینی انداز کې کار کول، فارغ وخت کې یو ډول مصروفیت درلودل، ویده کیدل او بیا پاڅیدل) ددی په نتیجه کې ټول انسانی ژوند روتینی گرځي، چې د اغیز لرونکو مراکزو له لوری د صادر شوو اومورو څخه اغیزه قیلوي، د بیلگی په توگه هر څوک د مود سره سم په روتینی شکل خپل لباس هر کال بدلوي، که مود د اوږدو جامو وي خلک ټول اوږدی جامی اغوندی، او که مود د لنډو جامو وي ټول خلک په روتینی شکل لنډی جامی اغوستل پیل کوي، ته به وایی چې په پاریس کې د مود د مراکزو څخه چې هر ډول حکم صادر شي هغی ته ټول داسی تابع وي لکه یو طبیعی/ مادي قانون ته چې سر تیتوي! هیڅ څوک یی هم د مخالفت توان نه لري.

ټولنیوهان وایی چې دا قالبیت او روتینیت یواځی په ظاهري ژوند اغیزی نه پرپردي بلکه د انسان داخلي دنیا هم تر اغیزی لاندی راوړي، چې د همدی په نتیجه کې د انسان خوابونه، رغبتونه، تصورات او ارزوگانی یو شکل غوره کوي او قالبی کېږي، د خپل ځان په اړه د انسان تصور، د انسانانو د سلوکباتو ډولونه .. ټول یو شانته کېږي،

(1) سلعة هر هغه څه ته ویل کېږي چې د قیمت په مقابل کې خرڅېږي.

او په دی توگه دا پدیده په ټولنه کې ژوند کونکي ټول وگړي په ظاهري او باطني بڼه په یو څیر گرځوي، د ټولنی او انسان په دی ډول نمطي کیدل او په یو ډول قالبونو کې لویدل د لاندې لاملونه له کبله ممکن شو:

1. په صنعتی ټولنو کې د صنعتی او ماشیني انتاج طبیعت تنوع نه قبلي، هر څه په هماغه یو معیاري شکل جوړوي، او د یو قالب سره سم یی تیاروي، د بیلگی په توگه د هر کال لپاره چی کوم ماډل موټر تیارېږي هغه ټول په یو معیار او یو قالب جوړ وي، داسی نه شي کیدلی چی د یو ماډل موټر وي او معیارونه او قالبونه یی بدل وي.
2. په نوي عصر کې د تیز ماشیني ژوند اغیزی.
3. د منځگرو مؤسساتو ضعیف کیدل او له منځه تلل هم دا پدیده پیاوړی کړه، د بیلگی په توگه (کورنی) یو فرد په خپل شخصي-ژوند او وجدان په اړه د روتینیت د لاملونو د سرایت څخه ساتي، همدا راز انسان ته د صمیمیت او محبت یوه ټولنیزه فضا او داسی چاپیریال برابرېږي چی د هغی د طبیعت سره سمون خوري تر څو خپل بیلا بیل اړخونه کشف کړي، د هغه ټولنیز چاپیریال برعکس چی انسان په دی مجبوروي چی د بهرنیو اغیزو تر تاثیر لاندی و اوسي او یو محدود قالب کی ځان واچوي.
4. مور دا گورو چی په اوسني عصر کې انسان یو متحرک، خوځنده او نسبیات گرا مخلوق دی، هیڅکله هم د مطلقاتو او ثوابتو سره اړیکی ساتل نه غواړي او قبیلو ته یی آماده نه دی، د تنقل (ترانسفر) تصور یی په عقل حاوي دی، همیشه دی ته آماده او تیار دی چی د یو لنډ اشعار نه وروسته خپل ارزښتونه بدل کړي، له دی امله ډیر ژر د لذت د صنعتونو او هغه اعلاناتو او تبلیغاتو ښکار کېږي چی د ټولنی نوی صیانت کوي او په هغه قالب کی یی اچوي چی د اعلان کونکو جهتونو د گټو خدمت کوي.
6. شاید د اعلاناتو او تبلیغاتو هغه شرکتونه په محدودو قالبونو کی د اچول او د نمطیت په ترویج کی قاطع رول لوبولی وي چی د خلکو په اذهانو کی دا ترسیخ کوي چی د محدودو قالبونو کی برابر نمطي سلوکيات او اعمال بالکل طبیعي سلوکيات دي.
7. او شاید د نمطیت او محدودو قالبونو کی د پربوتو تر ټولو اهم لامل د هغه سیکولر مرکزی حکومت وجود وي چی هغه د لویو اداري واحدونو څخه پرته بل چا سره تعامل نه کوي، او د خپلی وسی پوری ټولنیز او انسانی ژوند په مادي قالبونو کی په داسی توگه اچوي چی هغه ته پکی تصرف ممکن شي هغه ورته پلان گذاري وکړی شي او د خپلو گټو لپاره یی توجیه کړی شي، یعنی د هغی څخه د وسیلی کار واخیستلی شي، په مادي قالبونو کی همدی اچولو ته نمطیت وايي ځکه له دی پرته خو په انسانی او ټولنیز ژوند کی تنوع وي غیر متجانس ترکب وي چی هغی څخه د وسیلی کار اخیستل ممکن نه وي. په غرب کی د تشدد حوادث، د شرابو او مخدراتو بی اندازه استعمال او همداراز د ټولو ازادیو سره د فحشاء او اباحت په دومره کچه خپریدل شاید د همدی نمطیت پر ضد د غربی انسان احتجاج وي چی د هغی داخلی نړی په بشپړه توگه له منځه وړي او د هغه ازادې په مکمله توگه سلېوي.

### لسمه ځانگړتیا: یو اړخیز انسان

ددی مخکی ټولو ځانگړتیاو په نتیجه کی یو داسی انسان رامنځ ته کېږي چی هغی ته (One dimensional man) یو اړخیز غیر مرکب او بسیط انسان ویل کېږي، دا ډول انسان د اوسني یوی اړخیزی ټولنی پیداوار دی، هغه ټولنه چی یواځی یو ډول عقل یعنی اوزاري او تکنالوجیکي عقل پری تسلط لري، یو شعار لري چی هغه علمی، صنعتی او مادي پرمختگ دی، چی یواځی مادي انتاج ته اهمیت ورکوي، او یواځی د مادي پراختیا، رفاهیت او اسانتیاوی، او د مادي توکو له زیاتو نه زیات استهلاک ترلاسه کول یی هدف دی. هغه ټولنه چی وضعی فلسفه (Positivism) پری حاکمه ده، هغه فلسفه چی د طبیعي علومو معیارونه په انسان هم تطبیقوي، هغه ټولنه چی لوی لوی اداري مؤسسات پکی راپیدا کېږي چی فرد تر خپل تاثیر لاندی راولي او احتواء کوی یی، ترشید کوي یی، (شی) تری جوړوي او د خپلو هغو اهدافو د لاس ته راوړلو لپاره یی وسیله جوړوي چی هغه یی ټاکي.

دا ماده پرستی ټولنی د لویو سرمایه دارو مؤسساتو تر تسلط او اغیزی لاندی وي چی د استهلاکي توکو انتاج او توزیع یی په لاس کی وي، او یواځی دا نه چی استهلاکي توکي جوړوي بلکه د خلکو رغبتونه، خوابونه او راتلونکی ارادی هم جوړوي، یعنی انفرادي او ټولنیز ژوند دواړه تر تاثیر او اغیزی لاندی راولي، دا ډول مؤسسات په انسان کی یو دویم تشویه شوی، مریض فطرت او طبیعت ایجادوی، ځکه د داسی انسان ټوله پاملرنه هغه وظیفه گرځي چی دا په کی مقرر وي (یعنی یو وظیفوی انسان گرځي) ټول خوابونه یی د استهلاکي توکو تر شا او خوا راخرخېږي، ځانته یواځی ددی استهلاکي توکو د انتاج کونکی او استهلاک کونکی په سترگه گوري، پرته له دی چی د کوم لوړ هدف او اوچتو موخو یو ذره احساس هم ولري! او تصور یی دا وي چی د هغی د وجود اثبات د استهلاکي توکو په لاس ته راوړلو کی نغبتی دی، دداسی انسان ټول اهداف او ټول رغبتونه او ارادی د همدی استهلاکي توکو په دائره کی ترسره کېږي،

تردی چی دا ډول انسان په بشپړه توگه یو اړخیز انسان گرځي (چی په خپله هم د نور شیانو په څیر یو شی، یوه اله گرځي، او هدف او رغبت او غایت او غرض یی هم مادي شیان او استهلاکي توکي لاس ته راوړل او استهلاک کول وي) ټوله نړی یی بازار او استهلاکي توکي وي له دی پرته هیڅ بله نړی نه پیژني!

یو غربی فیلسوف وايي: د استهلاکي شیانو لپاره په اعلاناتو او تبلیغاتو کی چی کوم انفرادي مقدمات او صیغی او شخصیتونه کارول کېږي دا په حقیقت کی د چل څخه ډکه یوه پرده ده چی تر شا یی په جمعی توگه د استهلاکي سلوکياتو د مسلط کولو هدف پټ دی، دا ډول تبلیغات د توکو استهلاک کونکی او استعمالونکی دی ته هڅوي چی په دی اړه د نورو تقلید وکړي، او اخیری (مود) خپل کړي، او په دی اړه اخیری خبری او اواز ته غور کېږدي، نو په حقیقت کی په اعلاناتو او تبلیغاتو کی دغه فردیت د انسان باطن په محدودو مادي قالبونو کی د اچولو د کوشښونو لپاره یوه پرده ده، دا د انسان په ذهن کی دا ترسیخ کوي چی دا یواځی د همدی خواب دی، او دا استهلاکي توکی ددی د ذات د تثبیت لپاره ددی یواځینی او شخصي وسیله ده! چی دا صحیح خبره نه ده بلکه دا اعلان او تبلیغات په حقیقت کی ددی وسیله ده چی ددی انسان رغبتونه او خوابونه په ټولنه کی د نورو په څیر وگرځوي، په دی توگه دا لوی استهلاکي ماشین په گردش کی پاتی کېږي.

استهلاک کونکی یو اړخیز موجود گرځي، هغه د نورو مادي شیانو په څیر یو شی وي، ښکلی جامی په تن وي، هر هغه استهلاکي توکي استهلاکوي او کاروي چی له ده څخه یی کارول مطلوب وي، په یوه داسی ټولنه کی چی د

داخل او بیرون څخه په غیر دیموکراتیکه توګه اداره کېږي<sup>(1)</sup> او په ځانګړو مادي قالبونو کې اچول کېږي. مګر ددی ټولو سره سره انسان دا ګمان کوي چې هغه د خپلې ازادۍ څخه برخمن دی، او خپل شخصي ژوند په خپله خوښه تېروي! ځکه د استهلاکي توکو په نړۍ کې د اختیار میدان ډیر پراخه دی، دا اختیار خپله ازادې ګڼي، مګر دا اختیار تر خپل شا دا بنسټیز حقیقت پټوي چې په مهمو او بنسټیزو قضایو کې د اختیار مجال او ازادې په بشپړه توګه له منځه تللي، په مصیري، انساني او اخلاقي قضایو کې اختیار او ازادې اصلاً وجود نه لري، په داسې فضاء کې انسان ددی استهلاکي توکو د نړۍ څخه بیرون نشي وتلی او د ټولنی د نقد هر ډول توان له لاسه ورکوي، او د امر واقع سره د ځان د برابرولو او د هر موجود حالت د قبلولو او هغی ته د سر د ټیټولو لوی توان ترلاسه کوي، داسې ټولنو ته همدا فیلسوف مارکوز داسې دیموکراتیکي ټولنی وایي چې ازادې پکې نشته، یعنی داسې استبدادي ټولنی چې د ټولنی ټول وګړي یې په دی قانع کړي دي چې په ټولنه کې حاکمو تصوراتو ته د کوم زور او پولیسی فشار څخه پرته غاړه کېږدي، دلته د ټولنی د تصور سره سم هر فرد دا تصور لري چې هدف یې په مادي طبیعت کې له زیات نه زیات تحکم او تصرف کول او زیات نه زیات استهلاکي توکي انبارول دي، او همدی ته (په معقوله توګه او نرم انداز کې د ازادۍ نشتوالی وایي) چې په انګلیسی کې ورته (Smooth Reasonable Democratic unfreedom) وایي.

همدا راز هورکهایمر د اوسني انسان داسې تصویر کشي کوي چې د مارکوز د تصویر کشی سره توپیر نه لري، هغه وایي: دا نوی انسان د تقلیدي ټولنو د مطلقو معیارونو څخه خوار کړی شو مګر نتائج یې مثبت نه و، ځکه په دی توګه دا انسان د مادي سعادت او ځان لپاره د عیش او عشرت د برابرولو څخه پرته نور د هر ډول اصولو او مبادئو څخه بی برخې کړی شو، او د بقاء او حفظ نفس څخه پرته د هر ډول مقاصدو او ارزښتونو څخه خالی کړی شوی دی، د وسائلو پوری اړونده معیارونو څخه پرته نور د هر ډول محتوی او معیار څخه بی برخې دی، دا نوی انسان ددی څخه عاجز دی چې د هغه اختیاراتو تقویم او ارزبایي وکړي شي چې د هغی په مخکې دي او یا په هغو خرابیو پوه شي او د هغی ادراک وکړي شي چې د مسایلو د حل، او د غلطیو د تصحیح د لټولو په جریان کې رامنځته شوی، له دی امله هغه قطعاً ددی توان نه لري چې د خپل ذات د تنګی محدودی او د خپل تنګ چاپیریال څخه ور اخوا تفکیر وکړي شي، دی انسان په بشپړه توګه د هر څه په اړه نقدي دید او نظر له لاسه ورکړی، هغه یواځې ددی توان لري چې ځان د هغه ټولنیزو قوتونو د غوښتنو سره سم برابر کړي چې په ټولنه تسلط لري او هغه وظیفه چې په همدی محدوده کې دی ته سپارل شوی ده د یو ماشین په څیر سرته ورسوي، همدا راز له دی سره د استهلاکي توکو ترمنځ د اختیار څخه پرته نوره هیڅ ډول ازادې نشته، هغه د ټاکلو مادي او فکري قالبونو په منځ کې حرکت کوي ددی د محتوی او نهائی اهدافو سره یې هیڅ سروکار نشته.

دی یو اړخیز انسان ته مادي انسان، اقتصادي انسان، یا جسماني انسان هم ویل کېږي، چې د مادي په دائره کې ژوند کوي او له دی دائری څخه د بیرون وتلو توان نه لري، په دی هماغه قوانین نافذ دي چې په مادي توکو نافذ دي، دا یو داسې انسان دی چې په بشپړه توګه یې هغه نقدي عقل له لاسه ورکړی چې د مادي دائری څخه بیرون فکر کولی شي، دا انسان یو وظیفوي انسان دی چې د هغه وظیفی په بنسټ یې تعریف کیدلی شي چې دی ته سپارل شوی ده، دا انسان د مادي او تکنالوجیکي عقلیت په دائره کې روزل شوی چې له دی څخه پرته د تفکیر بل میدان نه پیژني.

دا هغه ټولنه ده چې د غربي تمدن د تسلط په نتیجه کې منځ ته راغلی، ددی ځانګړتیاو څخه په څرګند ډول دا نتیجه په لاس راځي چې هغه جنت چې انسان یې د ساینسي انقلاب د پیل له ورځو خوب لیده، او تصور یې دا وه چې انسان به د هر ډول بدبختیو څخه ځان وژغوري، په طبیعت او مادي به مسلط وي، د هر څه محور به همدا وي، د خدای د تصور د له منځه وړلو وروسته به دا د هر څه مخدوم وي او دا به پخپله د هیڅ چا په خدمت کې نه وي، مګر له بده مرغه هغه نتیجه چې اوس لاس ته راغلی دا ده چې په پورته ځانګړتیاو کې مو ولیده، انسان د خپل ماهیت څخه پردي شوی، هغه نور یو اړخیز مخلوق دی، هغی د یو مادي توکي حیثیت غوره کړی، په دی مجبور دی چې په هغه چوکاټونو کې ژوند وکړي چې ورته ترسیمېږي... مګر ددی ټولو سره سره چونکه هغه د مادي توکو د استعمال په اختیار کې ازاد دی، له دی امله هغه د کاذبې ازادۍ احساس کوي، او همدا د خپل ځان لپاره اخیری څوکه ګڼي چې له دی وړاندی نور پرمختګ ممکن نه دی.

هغه څوک چې د همدی مادي قالبونو په بنسټ روزل شوی وي هغه ته خو شاید همدا حالت مثالي حالت وي، او له همدی امله شاید په اسلامي نړۍ کې د همداسې یوی ټولنی د رامنځته کیدو هیله ولري، او د همدی لپاره هلی ځلی وکړي، مګر هغه څوک چې انسان ته د نورو طبیعي او مادي توکو څخه یو داسې متفاوت مخلوق په حیث ګوري چې د مادي او جسمي اړخ ترڅنګ معنوي اړخ هم لري، هغه داسې یواځینی مخلوق ګڼي چې الله تعالی هغی ته د عقل او ادراک قوت وربخښلی دی، هغه هیڅکله هغه حالت مطلوب حالت نه بولي چې غربي تمدن ورته رسیدلی دی، په اسلامي نړۍ کې د همدی متفاوتو نظرونو د موجودیت له امله د غربي تمدن سره د تعامل قضیې یوه متنازع حالت غوره کړی دی چې باید په دقت سره وڅیړل شي او درست دریځ غوره کړی شي، چې نه اسلامي نړۍ د علمي پرمختګونو څخه محرومه کړي او نه یې د هویت د مشکل سره مخامخ کړي.

## خاتمه

په تیرو صفحتو کې مو دا ولیدل چې څرنگه د حضرت عیسی علیه السلام راوړی دین د تحریف سره مخ، او بیا څرنگه همدا تحریف شوی دین د اروپا په لارو بر کې خپور شو، وروسته بیا څرنگه او د کومو اسبابو له امله د علم (ساینس) سره په ټکر کې واقع شو، او بیا ورو ورو څرنگه دا تمدن د الحاد په لور ولاړ، چې لومړی پړاو یې د طبیعي دین یا (ربوبیت) وه چې د (Deism) په نوم یې شهرت درلود، او بیا په دوهم پړاو کې د بشپړ الحاد منزل ته ورسید، په دې منزل کې چې اوس پکې د غرب تمدن قرار لري د الحاد یو بشپړ مظهر دی چې کله ورته شامل سیکولریزم ویل کېږي او کله د لیبرالیزم په نوم یادېږي، په حقیقت کې د غربي تمدن بشپړ نړیوال لرلید، جهان بینی او عقیده په هغه الحادي اصولو او معتقداتو ولاړه ده چې مور د لاندې موضوعاتو په ضمن کې هغه په تفصیل سره یاد کړل:

1. د الله تعالی په اړه د غربي تمدن تصورات او معتقدات
2. د طبیعت او مادي وجود په اړه د غربي تمدن افکار
3. د انسان په اړه د غربي تمدن فکر او عقیده

<sup>(1)</sup> د هغه لویو سرمایه دارانه مؤسساتو او تبلیغاتي وسایلو له لاری او د انسان په سلوکیاتو کې د مداخلی له لاری.



د دې درې وارو موضوعاتو په ضمن کې چې د غربي تمدن کوم اصول یاد شوي دي، په حقیقت کې همدا هغه الحادي افکار او عقائد دي چې د غرب نړیوال لرلید او جهان بڼې تشکیلوي، او همدا هغه بنسټ دی چې د هغه په اساس د غربي تمدن ټول عمارت ولاړ دی، هغه که فکري اړخ دی او که سیاسي او که اجتماعي، او که اقتصادي او که منجمي، په همدې بنسټ د هغوی قانوني نظام هم بنا دی، همدا بنسټ دی چې د هغه په اساس غرب د (حقوق بشر، اقتصادي نظام، ازاد بازار، سیاسي نظام او دیموکراسی، بنځو حقوق، اجتماعي اړیکو، د بحث منهج او ...) څخه خپل تصور پرې بنا کړی دی، غربي تمدن په لاندې میدانونو کې خپل نظامونه د همدې لرلید په بنسټ بنا کړي دي:

1. سیاسي نظام چې په هغه کې د قانون جوړونې حق د خلکو نمایندگانو ته ورکړل شوي دي، په دې معنی چې په دې قانون جوړونه کې د هیڅ څه پابند نه اوسي، یوازې هغه څه چې د خلکو اکثریت یې وغواړي هماغه قانون، حق او درست بلل کېږي<sup>(1)</sup>، او دا ځکه چې کوم داسې الهي او ماوراء طبیعی سلطه او مصدر نشته چې انسان ته قانون وټاکي او انسان هغه قانون ومنې او عملی یې کړي.
2. د بشر د حقوقو، د بنځو د حقوقو، د اطفالو د حقوقو او داسې نورو حقوقو په اړه د غرب تصور چې په هغه کې هغه ازادې هم شامله ده چې هیڅ ډول حدود او قیود نه لري، چې په دې کې د جنسي روابطو او اړیکو هغه ازادې هم شامله ده چې د بلوغ عمر ته رسیدونکي افراد یې په خپلو منځونو کې جوړوي چې هغه د نکاح د کوم عقد څخه پرته وي او که د همجنس پرستۍ اړیکې وي، او دا ځکه چې انسان ازاد دې او د هیڅ کومې سلطې پابند نه دی، حق ورته هغه څه دی چې هغه یې غواړي او میلان ورته لري، او بد هغه څه دي چې هغه ترې نفرت لري او نه یې غواړي.
3. اقتصادي نظام: د دې بنسټ هم یوازې مادي منفعت گرځي، په لیبرال دیموکراسۍ کې د شخص من حیث شخص منفعت او گټه پکې په نظر کې نیول کېږي، د ټولني د منفعت پر ځای ذاتي او شخصي منفعت ته ترجیح ورکول کېږي، او په شمولي سیستمونو کې د ټولني منفعت په نظر کې نیول کېږي، په دی دواړو کې هیڅ ډول توازن نه مراعت کېږي، او منفعت او ښه او بد بیا هم د هماغه معیارونو پر بنسټ ټاکل کېږي چې د غرب تمدن د خپل ځان لپاره ټاکلي دي.
4. ټولنیزې او اجتماعي اړیکې: دا اړیکې هم په همدې بنسټ بنا دي چې د دې تمدن له نظره انسان یوازې یو جهته او یو اړخیز موجود دی، هغه یوازې همدا مادي اړخ لري او روحاني بعد نه لري، له دی امله د دې تمدن په دننه کې ټولې اړیکې په همدې بنسټ باندې ولاړې دي، د اړیکو بنسټ مادي گټه او تاوان او راکړه ورکړه گرځي، د تراحم او خپلولۍ په بنسټ اړیکې چونکه غیر منضبطې اړیکې دي له دی امله په داسې ټولنو کې ورته ځای نشته.
5. د معرفت نظریه: په غربي تمدن کې د معرفت نظریه بالکل د هغه نظریې سره توپیر لري چې اسلام یې لري او دا ځکه چې دا نظریه هم په همدې الحادي تصور ولاړه نظریه ده، دلته ټول معرفت په مادي او طبیعی نړۍ کې منحصر دی، دلته د معرفت یواځینۍ وسیله هم تجربه ده، او کله که د عقل خبره هم کېږي د هغې څخه مراد هغه غایبي عقل نه دی بلکې د هغه څخه مراد ابزاری، یا ذاتي، شکلي یا تکنالوژیکي عقل دی چې په انګلیسي- کې ورته (Instrumental Reason) ویلی شي، د هغه کار صرف دا وي چې وسائل د اهدافو د لاس ته راوړلو لپاره څنګه په ښه توګه استعمال شي، پرته له دې چې د هغه اهدافو په اړه پوښتنه وکړي چې هغه څنګه دي؟ مفید دي که نه؟ د څه نه سرچینه نیسي، په دې کې د وحی او یا هم خبر صادق لپاره هیڅ ډول ځای نشته.
6. د هر څه د نقد معیارونه: دلته د نقد معیارونه هم د همدې فکر په بنسټ ولاړ دي، دلته څرنګه چې څوک د دې کائناتو لپاره په هیڅ ډول غرض، غایت او هدف قائل نه دي، دلته دا نشته چې انسان او کائنات الله د څه لپاره پیدا کړي دي، دلته د آخرت تصور وجود نه لري، دلته خلک د نسبي (پور) پر ځای د نقد معاملې کوي، یعنی آخرت ته د انتظار پر ځای دا گوري چې دلته او همدا اوس ده ته څه گټه لري او د گټې او تاوان معیار هم د منفعت د فلسفې (Pragmatism) پر بنسټ صورت نیسي.
7. د بحث او څیړنې تگلاره: دلته د بحث او څیړنې تگلاره جلا ده، دلته هر څه د یوې تگلارې او منهج په بنسټ څیړل کېږي چې هغه د ساینسي- علومو منهج او تگلاره ده، دلته د وضعي فلسفې (د اوجست کونټ د فلسفې) نه وروسته ټول اجتماعي او انساني علوم هم د همدې ساینسي منهج او تگلارې په بنسټ څیړل کېږي، تاریخي حوادث او د وحی او قرآن او سنت د نقد معیارونه هم دلته هماغه معیارونه دي چې د یو انساني لیکنې لپاره ټاکل شوي دي او دا ځکه چې دوی اصلاً د میتافیزیک او ما وراء طبیعی موجود په وجود یقین نه لري.

دا او داسې نور ټول حیاتي او اساسي تصورات په همدې بنسټ بنا دي، اوس سوال دا را پیدا کېږي چې د داسې یو تمدن سره چې د هغې افکار په داسې الحادي بنسټونو ولاړ وي، د هغې سره څه تعامل پکار دی؟ دا سوال سره له دې چې له ډیر پخوا راهیسې څیړل شوی هم دی، او ډیر څه پرې لیکل شوي هم دي مګر څرنګه چې تر اوسه پورې یو مطرح سوال دی، په ځانګړې توګه د افغانستان په اوسنیو حالاتو کې چې مور پکې قرار لرو خو نور خلک ترې پنځوس او شپيته کاله مخکې تیر شوي دي، مور ته دا سوال نور هم اړین گرځي، او دا ځکه چې غیر عقلانی او نادرست تعامل مور د ډیر لوی مشکل سره مخ کولی شي، د دې تعامل په اړه د الجزائر د یو ستر مفکر استاد مالک بن نبي چې په اصل کې خو انجنیر دی مګر ټولنپوهنه یې خاصه موضوع ده، او په اسلامي نړۍ کې د استعمار او بیا د زیاتو هیوادونو څخه د استعمار د رخصتیدو حالات یې هم پخپله لیدلي، او د استعمار څخه د اسلامي امت او مسلمانو هیوادونو خلاصیدل او ترقي او پرمختګ او تمدن په لویه لار د دوی برابرول یې ځانګړې موضوع ده، داسې لیکي: (کله چې اسلامي فکر (عام مثقف مسلمانان) د هغه صدمې سره مخ شول چې اسلامي نړۍ او اسلامي هیوادونو ته د اروپایي ثقافت د واردیدو وروسته را پیدا شوه، او د اسلامي نړۍ وګړي د هغه په مقابل کې د نقص، کمتری، او وروسته پاتې والي په احساس اخته شول نو د اسلامي نړۍ عام وګړي او څه مثقف خلک په دوه ډلو وویشل شول:

لومړۍ: هغه ډله وه چې د غربي فنونو، صنعتونو، غربي شیانو نه نیولې تر لباس او پوښاک پورې د غرب د هر څه د خپلولو په لور یې خلک را بلل.

(1) په اسلامي شوراېي نظام کې ټوله شوری ددی تابع وي چی د شریعت په دائره کی د جایز او ناجایز التزام وکړي، له دی وروسته که چیری بیا قوانین په مصالحو او مفاسدو بنا وي، یا په نورو اجتهادی دلایلو ولاړ وي نو هلته بیا د اجتماعي اجتهاد لاره غوره کوي، همدا د غربي دیموکراسۍ او په اسلامي نظام کی د شوراېي نظام توپیر دی.

دويمه ډله: هغه وه چې د کمتری او ضعف دا احساس يې د عزت د اظهار په پيچکارۍ معالجه کاوه او ځان يې په دې غولوه چې مور د يو غالب او په ماضي کې د يو لوی تاريخ لرونکي امت سره تړلي يو<sup>(۱)</sup>.

طبيعي مسأله ده چې دا دواړه دريځونه نادرست او غلط دي، ځکه چې نه دا ممکن دي چې د اسلامي ټولنو او غربي تمدن ترمنځ د اوسپنې داسې ديوال و درول شي چې د غرب اثرات دلته رانشي، بلکې دغه کونښنې هم د عقل څخه ليرې کار دي، همدا راز په هغه شکل چې مور د غربي تمدن څخه د هغه افکار، نظامونه او شيان جوړ او تيار واخلو او بې له دې چې دا ووينو چې د هغو بنسټ په څه باندې ايښودل شوی دی او دلته د هغه تيارو او جوړو شيانو څخه د اسلامي تمدن د عمارت د جوړولو کونښنې وکړو دا هم د عقل څخه ليرې يو داسې دريځ دی چې له يوې خوا اسلامي نړۍ د خپلې ماضي نه شکوي، بيلوي، او د انقسام د حالت سره يې مخ کوي او له بلې خوا په دې توگه تمدنونه نه جوړېږي.

### نو له دې امله درست دريځ دا دی چې:

**لومړی:** مور د غربي تمدن څخه د هغه غير متناسبو نظامونو، شيانو او وسايلو د اخيستلو څخه ډډه وکړو چې هغه اصلا په غربي ټولنه کې د خپل روح، د هغه تمدن د لرليد او فکري خلفي (Back ground) څخه را شکيدلي وي، او د اسلامي امت د لرليد او عام فکري محيط سره هم متناقض وي.

**دويم:** او که څه ورته اخيستل کيږي هم د هغه معنی دا نه وي چې د هغوی څخه تيار نظام او فکر واخيستل شي او دلته په عام نظام کې د ځای پرځای کولو (فت کولو) هڅه وشي<sup>(۲)</sup>، بلکې بايد د غرب څخه يې ياد کړو او بيا د هغه په څير د خپلې عقيدې او لرليد په بنسټ او د هغه په رڼا کې د يو مستقل او درست نظام او تمدن د جوړولو هڅه وکړو، همدې ته مالک بن نبي په دې الفاظو کې اشاره کوي: (په کال ۱۸۵۷م<sup>(۳)</sup> کې د اسلامي نړۍ او په کال ۱۸۶۸-۱۹۰۵م د جاپان په پرمختگ او ترقي کې فرق دا وه چې د جاپان تعامل د غربي تمدن سره د يو شاگرد تعامل وه (يعنې د جاپان خلکو د غرب څخه يادول او د هغه پر بنسټ يې خپل تمدن جوړاوه) او زموږ تعامل د غربي تمدن سره د يوه مشتري (پيروونکي) تعامل وه (يعنې اسلامي نړۍ د هغوی شيان راټولول پرته له دې چې هغه څه ياد کړو چې پر هغه د خپل تمدن ودانۍ ودروو) هغوی (جاپانيان) په تمدن جوړولو کې مصروف او مشغول ؤ او مور د غرب د توکو او توليداتو په اخيستلو (پيروولو) کې مصروف ؤ<sup>(۴)</sup>. که يوازې د غرب د توليداتو (هغه که نظامونه دي او که افکار) د راټولولو په ذريعه د خپل تمدن د جوړولو هلې ځلې جاري وساتو نو دا کار ناشونی دی، يو عجيب او غريب حالت خو به رامنځ ته شي مگر هغه به په هيڅ وجه يو متميز تمدن نه وي.

**درېم:** هغه څه چې اخيستل کيږي او يا يې مور د غرب څخه يادوو چې د هغه په څير مور د خپل تمدن ودانۍ جوړه کړو نو هغه بايد تصفيه او فلتر شي، ځکه لکه چې مو په مخکې صفحاتو کې ولوستل دا تمدن د الحاد په بنسټ ولاړ تمدن دی، د دې تر شا داسې يوه فلسفه ده چې زموږ د لرليد او عقيدې سره اړخ نه لگوي نو د دې عناصر پرته له دې چې فلتر او تصفيه شي ممکن نه دي چې وايي اخلو او خپل تمدن پرې بنا کړو، په دې اړه مالک بن نبي وايي: زموږ مشکل دوه ډوله افکار دي، يو ته وژونکي افکار<sup>(۵)</sup> ويل کيږي چې هغه د غرب څخه د رانده تقليد په نتيجه کې تر لاسه شوي دي، دې افکارو اسلامي امت د بې نظمۍ او تخلف سره مخ کړ، او دا ځکه چې د ترقي او پرمختگ په منظور کوم وسايل د غرب څخه واخيستل شول هغه ته د فکر په ذريعه تطویر او پرمختگ ور نه کړی شو، (يعنې تصفيه پکې را نه وستل شوه) نو بې نظمي يې رامنځ ته کړه او دا ځکه چې چيرته تقليد حاکم شي هلته تفکیر له منځه ځي.

**دويم ډول افکارو ته مړه افکار<sup>(۶)</sup> وايي، او دا هغه افکار دي چې په وراثي شکل مور ته رارسيدلی دي مگر هغه تصفيه شوي نه دي، که دا دواړه ډوله افکار تصفيه نه شي او د يو مسلمان عقل په بنسټ فلتر نه شي نو بيا تمدن نشي جوړېدلی، له دې امله لنډه خبره دا ده چې د تصفيې او فلتر څخه پرته افکار خپل نه کړی شي.**

**څلورم:** پاتې شوه د ټکنالوژۍ خبره نو هغه د کوم تمدن او کوم ملت ملکيت نه دی، ځکه علم د بيلا بيلو تمدنونو د متراکمو تجربو په نتيجه کې دې مرحلې ته رسيدلی دی، يوناني تمدن علمي پرمختگونه درلودل، په هغه باندې اسلامي امت د خپل علمي پرمختگ بنسټ کيښوده، او غرب او اروپا د اسلامي امت علمي پرمختگونه د خپلو علمي او ساينسي څيړنو لپاره بنسټ وگرځاوه، نو کله چې دا د کوم تمدن او ملت ملکيت نه شو نو بايد چې مسلمانان دا ټکنالوژي نقل کړي او د هغه اهدافو او مقاصدو لپاره ترې کار واخلې چې د هغوی لرليد، جهان بيني او عقیده يې غوښتنه کوي، ځکه چې حکمت د مسلمان ورک شوی څيز دی هر ځای کې يې چې پيدا کړ هغه يې تر ټولو زيات مستحق دی.

### دويمه نکتہ:

لکه څنگه چې مور دې ته اړتيا لرو چې د غرب د رانده تقليد څخه ځان وساتو، او هغه څه ترې وانه اخلو چې هغه په الحاد باندې بنا دي، او د الحاد په بنسټ ولاړ دي، همداسې مور دې ته هم اړتيا لرو چې په هغه غير معقول او د اسلام د روح سره په متناقض دريځ کې هم ونه لوبو چې په منځنيو پيړيو کې کليسا پکې لويدلې وه، هغه څه چې په پايله کې يې اروپا د الحاد کندی ته وروغوځوله، الله تعالی دې نه کړي که مور د اسلام د روح سره متناقض هغه دريځ غوره کړ چې کليسا غوره کړې وه او يا مو هغه ته ورته څه دريځونه غوره کړل مور به هم د دې لامل شوي يو چې اسلامي نړۍ د الحاد په لور ور ټيل وهو، او په دې حالت کې به مو د بشریت سره لويه جفاء او ظلم کړی وي، بشریت به مو د الهي تعليماتو د برکتونو څخه محروم کړی وي، هغه دريځونه چې مور ترې بايد ځان وساتو په ډيره لنډه توگه په لاندې ډول دي:

(۱) انتاج المستشرقين و اثره في الفكر الاسلامي الحديث، مالک بن نبي، (بيروت: دار الارشاد کال ۱۹۶۹م) ص ۱۴.

(۲) په داسې توگه د شيانو راټولولو ته مالک بن نبي (تکديس الأشياء) د شيانو راجمع کول وايي، او په ډير تاکيد سره دا خبره په خپلو ډيرو کتابونو او ليکنو کې کوي چې له دې څخه تمدن نه راټوکيږي، بلکې له دې څخه د ډيرو زمانو په تيريدو سره شايد د تمدن يوه (مسخته) د (نسخه) پر ځای، يعنې هغه د هغه بل تمدن کاپي هم نه وي، بلکې يو مسخه شوی موجود وي چې هيڅ اعتبار نه لري.

(۳) په دې کال په هند کې د انگرېزي استعمار پرضد د مسلمانانو پاڅون د ناکامۍ سره مخ شو، او د همدې څخه په الهام سيد جمال الدين افغاني د اسلامي امت د يووالي او د پرمختگ او ترقي داعيه راپورته کړه او کار يې پيل کړ.

(۴) تأملات، مالک بن نبي، القاهرة: مطبعة دار العروبة، ۱۹۶۱م، ص ۱۸۴-۱۸۵.

(۵) د مالک بن نبي په اصطلاح ورته (الأفکار المميته) وايي.

(۶) د هغه په اصطلاح (الأفکار الميته).

1. دیني استبداد او تعصب: دیني استبداد او تعصب دې ته وايي چې یو څوک یا یوه ډله ځان ته دا حق ورکړي چې د اسلام د کومې قضیې په اړه چې هغه کوم نظر او رایې لري هماغه د حق لپاره معیار او اساس دی، هر څه چې د هغه سره برابر وي هغه درست او هر هغه څه چې د هغه خلاف وي هغه نادرست او د اسلام سره مخالف دي، په ځانگړې توگه په اجتهادي قضایاوو کې چې د اسلام د اصولو سره سم د اختلاف گنجایش هم وجود پکې ولري، دا په حقیقت کې د (رجل دین) او (یا د الله نماینده) په هغه تصور ولاړ عمل دی چې د کلیسا مشرانو د ځان لپاره ایجاد کړی وه، په دې کې شک نشته چې د اسلامي مسایلو او قضایاوو په اړه هم باید د تخصص قضیه په هماغه شکل مراعت شي لکه په نورو علمي مجالاتو کې چې رعایت کيږي مگر څوک باید ځان د الله تعالی نمایندې ونه گڼي، چې د هغه سره مخالفت د الله تعالی او د رسول الله صلی الله علیه وسلم سره د مخالفت مرادف وي، که څوک داسې فکر کوي هغه په دیني استبداد کې واقع دی، چې دا یو خطرناک استبداد دی.
  2. فکري استبداد: دې ته وايي چې یو انسان هغه که هر څوک وي د خپل فکر او رایې په باره کې په داسې یو غرور کې مبتلا شي چې داسې گومان وکړي د هغه فکر داسې کامل او حق دی چې د هیڅ ډول مناقشې امکان نه لري، او د دې فکر څخه پرته چې څومره افکار دي هغه په تمامه معنی باطل او بې معنی دي چې اصلاً د موجودیت حق هم نه لري، په داسې فکر کې مبتلا کیدل په حقیقت کې یو لوی مرض دی، په ځانگړې توگه چې د داسې چا لخوا صورت ونیسي چې د دین عالم وي نو د هغه اثرات او اغیزې نورې هم زیاتېږي، او اثرات یې د ژوند په بیلا بیلو اړخونو پریوزي، په همدې کې د کلیسا د منځنیو پیړیو مشران مبتلا و چې هغه نتایج را ووتل چې مو ولیدل.
  3. د علم (ساینس) او پرمختگ په مخ کې دریدل او همیشه په وروسته پاتې والي باندې تاکید کول او همدا د اسلام اصل مقصود ښودل، دا هم یو داسې تصور دی چې په بشپړه توگه د اسلام د قطعي نصوصو سره په ټکر کې دی، مگر کله کله یو شمیر جاهل خلک چې د اسلام څخه خبر نه وي، د علمي پرمختگونو مخالفت کوي او په دې ټینگار کوي چې په نړۍ کې هر ډول پرمختگونه د اسلام سره مناقض او مخالف معرفي کړي، دا هم د منځنیو پیړیو د کلیسایي تصور سره ورته تصور دی چې مور باید ترې ځان وساتو.
  4. ږوند تقلید: په داسې توگه چې د انسانانو (د حضرت پیغمبر صلی الله علیه وسلم څخه پرته چې بل هر څوک وي) غیر معصومو افکارو ته دومره حیثیت ورکړل شي چې هغو ته د معصومې وچې سره په برابره توگه وکتل شي، او هغه د دین برخه و بلل شي، دا به هم د دین په هغه څیر د تکذیب لامل گرځي لکه څنگه چې د غیر معصومو انساني افکارو له امله د کلیسا مقدس کتابونه غلط ثابت شول.
  5. د نصوصو حرفي فهم: د نصوصو په فهم کې د تحجر څخه کار اخیستل په داسې توگه چې د نصوصو مقاصد له یاده یوړل شي او د تحجر له امله یوازې د هغوی په حرفي فهم ترکیز صورت ونیسي، او ډیر ځله دا حرفي فهم د هغه څه سره مخالف وي چې په یقیني دلایلو باندې ثابت شوي وي، دا هم د دین د تکذیب لامل گرځي لکه چې د کلیسا په اړه مو ولوستل.
- په پای کې د الله تعالی څخه دعا کوم چې موږ ته د هغه درست فهم او درست دریځ د غوره کولو توفیق را په برخه کړي چې د بشریت په خیر باندې تمام شي. وسبحانک اللهم وبحمدک نشهد أن لا إله إلا أنت نستغفرک ونتوب إلیک.